

उदयास्तमये चैव सर्वकालं तु सम्मुखे । विदिशासु त्वशेषासु तथा ब्रह्मन् दिशासु च ॥ १३ ॥
यैर्यत्र दृश्यते भास्वान्स तेषामुदयः स्मृतः । तिरोभावं च यत्रैति तत्रैवास्तमनं रवेः ॥ १४ ॥
नैवास्तमनमर्कस्य नोदयः सर्वदा सतः । उदयास्तमनार्क्य हि दर्शनादर्शनं रवेः ॥ १५ ॥
शक्रादीनां पुरे तिष्ठन् स्पृशत्येव पुरत्रयम् । विकोणौ द्वौ विकोणस्थस्त्रीन् कोणान् द्वे पुरे तथा ॥ १६ ॥

स्थभचक्रार्द्धव्यवहितोत्तरदेशानामर्द्धरात्रकृत्, तथा तद्दिनभचक्रपादव्यवहितपश्चिमदेशस्यैर्दूरत्वादभूलम् इव दृश्यमान उदेतीति व्यपदेश्यः, तावद्दूरस्थप्राग्देश्यैर्दूरीभवन्भूलम् इवादृश्यमानोऽस्तमेतीति व्यपदेश्यः । उदयेऽस्तमये च दूरत्वान्नमः, यथा मेघः स्वाधस्थैरुन्नतस्ततो दूरस्थैर्भूलम् इव दृश्यः । एवं लक्षोच्छ्रिततीक्ष्णरश्मेर्महं प्रदक्षिणयत एव द्रष्टृवशान्मध्याह्नादिव्यवहार इति । तदुदाहृतं वायुना “मध्यमश्चामरावल्यां यावद्भजति भास्करः । वैत्रस्वते संयमने उदयस्तत्र दृश्यते । सुखायामर्धरात्रस्थो विभायामस्तमेति च ॥ इत्यादि । अतो दूरत्वादेवादर्शनमस्तमयः, न तु मेरुव्यवहितेः । मेरोर्व्यवधायकत्वे तु नवकोटिमितं मानसोत्तरपरिषिमहोरात्रेण भ्रमतो भानोर्द्वात्रिंशत्सहस्र-संमितमेरुणाच्छाद्यमार्गस्य क्षणमात्रगम्यत्वान्नित्यं रात्रेरल्पत्वप्रसंगो नित्यमेवैशान्यवायव्ययोरेवोदयास्तमयप्रसंगो दक्षिण-काष्ठायामाग्नेयनैर्ऋत्ययोरुदयास्तमयसिद्धयर्थं प्रत्यहमाच्छादकान्तरकल्पनाप्रसङ्गश्च । अतो दूरत्वादेवादर्शनम् । तथाह वायुः * विदूरभावादर्कस्य प्रोद्यतस्य विरश्मिता । रक्ता च विरश्मिवाद्रक्तत्वाच्चाप्यनुष्णता ॥ रेखायामास्थितः सूर्यो यत्र तत्र च दृश्यते ॥ ऊर्ध्वं शतसहस्रात्तु योजनानां न दृश्यते ॥ मास्त्ये च * विदूरभावादर्कस्य भूमेर्लेखा-गतस्य च । हीयन्ते रश्मयो यस्मात्तेन रात्रौ न दृश्यते ॥ रेखा—तद्दिनभ्रमणवृत्तचतुर्थांशे द्रष्टुः पूर्वापरयोः कल्पिता रेखा, यत्र भूलम् इव ग्रहो दृश्यते । शतसहस्रशब्दश्च भानुभ्रमणपरिधितुरीयांशोपलक्षणम् । यद्वाग-ङ्गते * यथा चैन्द्राः पुर्याः प्रचलति पञ्चदशभिर्घटिकाभिर्याम्यां सपादकोटिद्वयं योजनानां सार्द्धद्वादशलक्षाणि साधिकानि चोपयाति, एवं ततो वारुणीं सौम्यामैन्द्रीं च पुनः, तथान्ये च प्रहास्सोमादयो नक्षत्रैः सह ज्योतिष्वके समान्युच्यन्ति सह चाभिनिम्लेचन्ति तेन समुद्रतीरस्थानां द्रष्टृणां समुद्रसलिलमध्यादिबोधनन्येषां तु भुवं भित्त्वे-बोधनस्तं यात्वाऽदृश्यः परम्, न तु परमार्थतो नम्रत्वमस्तमयादिर्वाऽर्कस्य, “स वा एष न कदाचनास्तमेति नोदेति, इति श्रुतेः । * विभ्रराजमानः सरिरस्य मध्यात्, * अद्भ्यो वा एष प्रातरुदेल्यपस्सायं प्रविशतीति मन्त्र-ब्राह्मणानि तु समुद्रवेलास्थितद्रष्टृप्रतिभासानुवादेन आदित्यस्तुतिपराणि । गोलकाकारां भुवमुपर्यधोभागो न प्रदक्षि-णयतो ज्योतिष्वकस्यार्द्धं तत्प्रग्रहांश्च भूग्यर्धमेवाच्छादयति तेनोदयास्तमयवैचित्र्यव्यवस्थितिं वदन्तो ज्योतिर्विदोऽपि पौराणिकरीत्योदयास्तमयव्यवस्थोपपत्तेः भूमेर्गोलकाकारानुपपत्तेश्च निरस्याः । भुवो हि गोलकाकारत्वे समुद्रजलानां परितो विसृमत्प्रसङ्गः, सरित्प्रवाहादिनियमभङ्गप्रसङ्गश्च । अतो ज्योतिषं प्रतीत्यनुगुणगणितप्रधानं नात्र प्रमाणम् ॥ १२-१५ ॥

अथैतामेव दिक्चक्रार्द्धव्याप्तिमुदाहरति—शक्रादीनामिति । पुरेण दिगुपलक्ष्या, विकोणेन विदिक्, शक्राद्यन्यतमस्य पुरोपरिस्थितस्तत्पुरदिशं तदमितःस्थितं दिग्द्वयम्, अनन्तरं विदिशौ च स्पृशति । एवमग्नि्यादि-विदिक्संस्थः तां विदिशं तदमितः स्थितं दिग्द्वयम् अनन्तरं विदिग्द्वयं च भासयति ; अष्टदिक्कण्डले अर्द्धं भासयती-त्यर्थः । तद्यथा इन्द्रपुर्या ऊर्ध्वं तिष्ठन् तत्र मध्याह्नमीशकोणस्थानां तृतीययामांतमग्निकोणस्थानामाद्ययामान्तं याम्य-पुरस्थानामुदयं सौम्यपुरस्थानामस्तमयं करोति । एवमग्निविकोणस्थस्तत्रस्थानां मध्याह्नं ययेन्द्रपुर्योराद्यतृतीययामान्तौ निर्ऋतीशकोणयोरुदयास्तमयौ, च करोति । एवं सर्वदिग्विदिक्षु योज्यम् ॥ १६ ॥

उदितो वर्द्धमानाभिरामध्याह्नात्तपत्रविः । ततः परं हसन्तीभिर्गोभिरस्तं निगच्छति ॥ १७ ॥
 उदयास्तमनाभ्यां च स्मृते पूर्वापरे दिशौ । यावत्पुरस्तात्तपति तावत्पृष्ठे च पार्श्वयोः ॥ १८ ॥
 क्रतेऽमरगिरेर्मेरोरुपरि ब्रह्मणः सभाम् । येये मरीचयोऽर्कस्य प्रयान्ति ब्रह्मणः सभाम् ।
 तेते निरस्तास्तद्भासा प्रतीपमुपयान्ति वै ॥ १९ ॥
 तस्मादिश्युत्तरस्यां वै दिवारात्रिः सदैव हि । सर्वेषां द्वीपवर्षाणां मेरुरुत्तरतो यतः ॥ २० ॥
 प्रभा विवस्वतो रात्रावस्तं गच्छति भास्करे । विशत्यग्निमतो रात्रौ वह्निर्दूरात्प्रकाशते ॥ २१ ॥
 बह्नेः प्रभा तथा भानुं दिनेष्वाविशति द्विज । अतीव वह्निसंयोगादतः सूर्यः प्रकाशते ॥ २२ ॥
 तेजसी भास्कराग्नेये प्रकाशोष्णस्वरूपिणी । परस्परानुप्रवेशादाप्यायेते दिवानिशम् ॥ २३ ॥
 दक्षिणोत्तरभूम्यर्द्धे समुत्तिष्ठति भास्करे । अहोरात्रं विशत्यम्भस्तमः प्राकाश्यशीलवत् ॥ २४ ॥
 आताम्रा हि भवन्त्यापो दिवानक्तप्रवेशनात् । दिवा विशति चैवांभो भास्करेऽस्तमुपेयुषि ।
 तस्माच्छुक्का भवन्त्यापो नक्तमहः प्रवेशनात् ॥ २५ ॥
 एवं पुष्करमध्येन यदा याति दिवाकरः । त्रिंशद्भागं तु मेदिन्यास्तदा मौहूर्तिकी गतिः ॥ २६ ॥

उदित इति ॥ गावो रश्मयः ॥ १७ ॥

उदयेति ॥ तद्बद्धिहासावासत्तिविप्रकर्षकृतदर्शनादर्शनाभ्याम् । उदयेन पूर्वा दिक्, अस्तमयेनापरा दिक् । अत एवोद्यतं भास्वन्तं पश्यतां वामदक्षिणभागे स्थितत्वात्सर्वेषामुत्तरो मेरुर्लोकालोकाचलश्च दक्षिणः स्यात् ॥ १८, १९ ॥

तस्मादिति ॥ तस्मादिश्युत्तरस्यां नित्योत्तरस्य मेरोरुपरिदिग्भागे ब्रह्मसभाप्रभया सदा दिवात्वम्, तत्रार्कप्रभासञ्चाराभावान्नित्यरात्रिविषयः ॥ २० ॥

अथोदयास्तमयनिर्णयप्रसक्तसंख्यानुष्ठानाग्निहोत्रीयसंसृष्टहोमप्रथमाहुतिशेषं * यस्य वै द्वौ पुण्यौ गृहे वसत इत्यादि ब्राह्मणमनुगृह्णाति—प्रभा विवस्वत इत्यादिना ॥ प्रमेति ॥ सूर्यप्रभायाश्चतुर्थांशो निश्यग्निं विशति * प्रभा हि सौरी पादेनेति वायूक्तेः ; वह्निपादस्तथेति स्त्रोक्तेश्च ॥ २१—२३ ॥

अथाहोरात्रसन्धिप्रसंगेन तदनुकारिच्छायातपसन्धिस्थवसतीवरीसंज्ञितजपग्रहणशेषं * यद्वै दिवा भवतीत्यादि ब्राह्मणमनुगृह्णाति—दक्षिणोत्तरेति सार्द्धद्विहोक्त्याम् ॥ दक्षिणोत्तरेति ॥ तमः प्राकाश्येत्यत्र क्रमो न विवक्षितः । तेन मेरोः दक्षिणभूम्यर्द्धे रवौ तिष्ठति तमःशीलवती रात्रिर्भो विशति, तदा तत्रत्यानामहः स्यात् । उदग्भूम्यर्द्धस्थे त्वर्के प्रकाशकत्वशीलमहरपो विशति, दक्षिणस्थानां तदा रात्रिः स्यात् ॥ २४ ॥

आताम्रा हीति ॥ दिवा-दिने, नक्तं-रात्रौ ॥ २५ ॥

एवमिति ॥ एवमहोरात्रं कुर्वन् पुष्करमध्येन मानसोत्तरशिखरेण मेदिन्याः रविरपचक्रभ्रमणोपलक्षण-मानसोत्तरमध्यपरिधिकाया यज्ञिंशोऽंशस्यैकमुहूर्तगतिः, तद्वायूक्तम् * नवकोटयः प्रसंख्याता योजनैः परिमण्डलम् । तथा शतसहस्राणि चत्वारिंशच्च पञ्च च ॥ अहोरात्रात्पतङ्गस्य गतिरेषा विधीयते । पूर्णा शतसहस्राणामेकत्रिंशत् सा स्मृता ॥ पञ्चाशत् तथाऽन्यानि सहस्राण्येकानि च ॥ मौहूर्तिकी गतिर्होषा सूर्यस्य तु विधीयते । मध्येन पुष्करस्याग्न्य भ्रमतो दक्षिणायने ॥ एवमुदकाष्टायां शतद्वीपोत्तरान्तपरिविधिशिंशः विधुने क्षीरोदोत्तरान्तपरिवि-त्रिंशंशो द्वौ मौहूर्तिकी गतिः वायुप्रोक्तादिप्रसिद्धिर्ज्ञेया ॥ २६ ॥

लालचक्रपर्यन्ते भ्रमन्नेष दिवाकरः । करोत्यहस्तथा रात्रिं विमुञ्चन्मेदिनीं द्विज ॥ २७ ॥
 यनस्योत्तरस्यादौ मकरं याति भास्करः । ततः कुम्भं च मीनं च राशे राश्यंतरं द्विज ॥ २८ ॥
 श्रेष्ठेतेष्वथ भुक्तेषु ततो वैषुवतीं गतिम् । प्रयाति सविता कुर्वन्नहोरात्रं ततस्तमम् ॥ २९ ॥

ततो रात्रिः क्षयं याति वर्धतेऽनुदिनं दिनम् ॥ ३० ॥

तश्च मिथुनस्यान्ते परां काष्ठामुपागतः । राशिं कर्कटकं प्राप्य कुरुते दक्षिणायनम् ॥ ३१ ॥
 लालचक्रपर्यन्तो यथा शीघ्रं प्रवर्त्तते । दक्षिणप्रक्रमे सूर्यस्तथा शीघ्रं प्रवर्त्तते ॥ ३२ ॥
 अतिवेगितया कालं वायुवेगगतिश्चरन् । तस्मात्प्रकृष्टां भूमिं तु कालेनाल्पेन गच्छति ॥ ३३ ॥

कुलालचक्रपर्यन्त इति ॥ कुलालचक्रप्रान्तस्थजन्तुरिव ज्योतिश्चक्रपर्यन्तस्योऽर्को मेदिनीं प्रागुक्तां
 आनसादिपरिविकां दक्षिणकाष्ठात्मिकां विमुञ्चन् दक्षिणकाष्ठान्यदिनापेक्षया विषममहोरात्रं च कुर्वन्नुत्तरोत्तरं मार्गं
 च गच्छन् मकरादिराशिषट्कं महाक्षयं तथा प्राग्गत्या भवकार्थं च याति ॥ २७ ॥

अयनस्योत्तरस्येति । देवदिनोपक्रमत्वान्मकरप्राथम्यम् । ध्रुवेण हि प्रवहानिलेन नित्यं प्रत्यग्भ्राम्य-
 णज्योतिश्चक्रस्थमर्कबिम्बं ध्रुवश्चिमगृहीते महाक्षे ह्रस्वाक्षयुगकोटियन्त्रितेतरध्रुवश्चिमद्वयाकर्षणविकर्षणवशात्त-
 यनानुगुणमुदरदक्षिणतो वा एकैकां मण्डलरेखामाभ्यन्तरीं बाह्यां वा आरोहादवरोहाद्वा तदितरभ्रमणेन वृत्तमाभ्य-
 तरं मेवासन्नं बाह्यं मानसोत्तरासन्नं वा संपादयत्यथैव नक्षत्रचक्रे च किञ्चित्प्रागल्भ्येन चलन्मासेन संपादद्वि-
 षात्मकमेकैकं राशिं प्राक् चरन् त्र्यशीतिशतसावनदिनैस्तावद्भारं भ्रमन्महाक्षे च परां काष्ठां सर्पद्वचक्रे च सार्धत्रयो-
 षष्ट्यात्मकं राशिषट्कं सौरषण्मासैर्भुङ्क्ते; एवं षट्षष्टित्रिंशताहोरात्रैर्द्वयनषट्पदुद्गादशमासराशिरूपकाल एकः
 गौरोऽब्दः स्यात् । तत्र तु षट्षष्टित्रिंशतवारं प्रत्यग्भ्रमणोदयास्तमयाः, महाक्षे चैकवारमारोहावरोहौ रथस्य एकवारं
 च भवचक्रे वैलेग्येन प्राग्गत्या सप्तविंशतिनक्षत्रात्मकद्वादशराशिचक्रभेगारूपमर्कस्यैकं विलोमभ्रमणं बहुवारं प्रत्यग्भ्रम-
 कुलालचक्रस्थस्य तद्विलोमं भ्रमतः कीटस्येव स्यात् । एवं चक्रवशान्नित्यं प्रत्यगगतिः स्वातंत्र्यात्प्रागगतिश्च सर्वेषां
 हाणाम् । भौमादेस्तु कदाचिदकादूरत्वाद्वक्रा च गतिः प्रत्यगपि स्यात् । चन्द्रादीनां चार्कासत्तो तद्रथमिभूते-
 स्तमयोऽर्कमण्डलप्रवेशाख्यः तद्विप्रकर्षाद्दुदय इत्यादि श्रुतिपुराणाविरुद्धम्, ज्योतिश्शास्त्राज्ज्ञेयम् । इदं तु सौरा-
 दस्य षट्षष्टित्रिंशताहोरात्रत्वम्; सांप्रतं हि कलौ सशतचतुष्के चतुस्सहस्रे अब्दानां संपादपंचषष्टित्रिंशतदिनस्य
 गौराब्दस्य प्रत्यक्षादिप्रसिद्धेः ॥ २८ ॥

त्रिष्विति ॥ वैषुवतीम्—काष्ठयोर्मध्यगाम्; ततः—तत्र विषुवाये दिनेऽहो रात्रेश्च साम्यम् । तत्र हि मेष-
 थाकोदयान्मेषादि षड्मासयुगकालत्रिंशन्नाड्यो दिनम्; एवं तुलादिषड्मासयुगकालो रात्रिः । विषुवान्तरे पितृ-
 त्वत्येऽपि वैपरीत्येन त्रिंशन्नाडीत्वं विषुवसंवेः परं यावद्राशित्रयं भानोर्दिनं त्रिंशन्नाडीभ्यो वर्धते, कर्कटाद्यावत्तुलं
 षड्मासस्य हासः, तुलादौ त्रिंशतो हासः, नक्रादौ तद्घमासस्य पूर्तिर्यावन्मेषमिति ॥ २९—३१ ॥

कुलालचक्रेति ॥ दक्षिणोपक्रमे—तत्काष्ठागमने ॥ ३२ ॥

अतिवेगितयेति ॥ प्रकृष्टां भूमिं—महावृत्तरूपां चकार्थमेदिनीम् ॥ ३३ ॥

सूर्यो द्वादशभिः शैघ्रयान्मुहूर्तं दक्षिणायने । त्रयोदशार्द्धमृक्षाणामह्ना तु चरति द्विज ।
मुहूर्तैस्तावदृक्षाणि नक्तमष्टादशैश्चरन् ॥ ३४ ॥

कुलालचक्रमध्यस्थो यथा मन्दं प्रसरति । तथोदगयने सूर्यः सर्पते मन्दविक्रमः ॥ ३५ ॥

तस्माद्दीर्घेण कालेन भूमिमल्पां तु गच्छति । अष्टादशमुहूर्तं यदुत्तरायणपश्चिमम् ॥ ३६ ॥

अहर्भवति (तत्रापि तपते) तच्चापि चरते मन्दविक्रमः ॥ ३७ ॥

त्रयोदशार्द्धमह्ना तु ऋक्षाणां चरते रविः । मुहूर्तैस्तावदृक्षाणि रात्रौ द्वादशभिश्चरन् ॥ ३८ ॥

अतो मन्दतरं नाभ्यां चक्रं भ्रमति वै यथा । मृत्पिण्ड इव मध्यस्थो ध्रुवो भ्रमति वै तथा ॥ ३९ ॥

कुलालचक्रनामिस्तु यथा तत्रैव वर्तते । ध्रुवस्तथा हि मैत्रेय तत्रैव परिवर्तते ॥ ४० ॥

उभयोः काष्ठयोर्मध्ये भ्रमतो मण्डलानि तु । दिवा नक्तं च सूर्यस्य मन्दा शीघ्रा च वे गतिः ॥ ४१ ॥

मन्दाह्नि यस्मिन्नयने शीघ्रा नक्तं तदा गतिः । शीघ्रा निशि यदा चास्य तदा मन्दा दिवा गतिः ॥ ४२ ॥

एकप्रमाणमेवैष मार्गं याति दिवाकरः । अहोरात्रेण यो भुङ्क्ते समस्ता राशयो द्विज ॥ ४३ ॥

पडेव राशीन् यो भुङ्क्ते रात्रावन्यांश्च पड्दिवा ॥ ४४ ॥

राशिप्रमाणजनिता दीर्घहस्तात्मता दिने । तथा निशायां राशीनां प्रमाणैर्लघुदीर्घता ॥ ४५ ॥

एतदेवोदाहरन्प्रपञ्चयति—सूर्यो द्वादशभिरित्यादिना ॥ ३४ ॥

कुलालचक्रमध्यस्थ इति ॥ चक्रमध्यस्थः—नाभिनेम्योरन्तरालस्थितः ॥ ३५ ॥

तस्मादिति ॥ अल्पाम्—अभ्यन्तरवृत्तार्धरूपां भूमिं गच्छति । उत्तरायणपश्चिमं—प्रान्तदिनं दक्षिणा-
यनाद्याहश्च संमम् । दिनरात्रिव्यवहारस्याकार्यत्वात्तावन्मुहूर्तैस्तावन्ति नक्षत्राणि रविश्चरतीत्युपचारः । रवेर्दर्शना-
दर्शनकालाभ्यां तावत्संख्यनक्षत्रोदय इत्यर्थः । हस्तराशिषट्कोदयकालस्य दिनत्वात्तस्य द्वादशमुहूर्तत्वं
तद्वत्त्वयादष्टादशमुहूर्तत्वं रात्रेः । उदकाष्टायां दिननिशोर्मानव्यत्ययः, मध्ये त्वसंपाताद्वृद्धिहासौ । इमौ चाधिकौ
वृद्धिहासौ पुराणप्रणेतृनिवासभूतकुरुनैमिशकाश्मीरादिदेशविषयी, यद्देशे विषुवदिनमध्याहे द्वादशांगुलस्य शंकोः
सार्द्धाष्टांगुलिप्राया छाया स्यात् । सर्वदेशेष्वपि विषुवत उदकाष्टास्थिते त्वर्केऽर्कस्य पुरस्तराशिषट्कोदयकाल-
बाहुल्यादिनदैर्घ्यम् । तत्प्राश्चाल्यराशिषट्कोदयकालाल्पतया रात्र्यल्पत्वं तद्वैपरीत्यं दक्षिणकाष्ठास्थे ॥ ३६—३८ ॥

अत इति ॥ कुलालचक्रमध्यस्थो मृत्पिण्ड इव ज्योतिश्चक्रमध्यस्थो ध्रुवः कुलालचक्रं यथा नामौ मन्दं
भ्रमति तथा भ्रमति ॥ ३९ ॥

अतो ध्रुवो भ्रमन्नपि न नाभिं त्यजतीत्याह—कुलालचक्रनामिस्त्विति ॥ ४० ॥

नक्षत्रमुहूर्तवशादुक्तमेवाहोरात्रवैचित्र्यं राशिवशात्प्रपञ्चयति—उभयोरित्यादिना ॥ ४१, ४२ ॥

एतच्चाहोरात्रगतिवैषम्यं द्वादशरात्र्युदयकालेनैकरूपं भ्रमतोऽप्यर्कस्य रात्र्युदयकालवैषम्यकृतमित्याह—
एकप्रमाणमित्यादिना ॥ एकप्रमाणमिति ॥ समस्ता राशय इति द्वितीयार्थे प्रथमा ॥ ४३—४५ ॥

दिनादेर्दीर्घह्रस्वत्वं तद्भोगेनैव जायते । उत्तरे प्रक्रमे शीघ्रा निशि मन्दा गतिर्दिवा ॥ ४६ ॥

दक्षिणे त्वयने सैव विपरीता विवस्वतः ॥ ४७ ॥

उषा रात्रिस्समाख्याता व्युष्टिश्चाप्युच्यते दिनम् । प्रोच्यते च तथा संध्या उषाव्युष्ट्योर्यदन्तरम् ॥ ४८ ॥

संध्याकाले च संप्राप्ते रौद्रे परमदारुणे । मन्देहा राक्षसा घोराः सूर्यमिच्छन्ति खादितुम् ॥ ४९ ॥

प्रजापतिकृतश्शापस्तेषां मैत्रेय रक्षसाम् । अक्षयत्वं शरीराणां मरणं च दिने दिने ॥ ५० ॥

ततस्सूर्यस्य तैर्युद्धं भवत्यत्यन्तदारुणम् । ततो द्विजोत्तमास्तोयं संक्षिपन्ति महाघुने ॥ ५१ ॥

ॐकारब्रह्मसंयुक्तं गायत्र्या चामिमन्त्रितम् । तेन दहन्ति ते पापा वज्रीभूतेन वारिणा ॥ ५२ ॥

अग्निहोत्रे हूयते या समन्त्रा प्रथमाहुतिः । सूर्यो ज्योतिस्सहस्रांशुः तथा दीप्यति भास्करः ॥ ५३ ॥

ओंकारो भगवान्विष्णुस्त्रिधामा वचसां पतिः । तदुच्चारणतस्ते तु विनाशं यान्ति राक्षसाः ॥ ५४ ॥

वैष्णवोऽशः परस्सूर्यो योऽन्तर्ज्योतिरसंश्लुक् । अभियायकं ॐकारस्तस्य तत्प्रेरकं परम् ॥ ५५ ॥

तेन संप्रेरितं ज्योतिरोंकारेणाथ दीप्तिमतः । दहत्यशेषरक्षांसि मन्देहाख्यान्यधानि वै ॥ ५६ ॥

तस्मान्नोह्लंघनं कार्यं संध्योपासनकर्मणः । स हन्ति सूर्यं सन्ध्याया नोपास्तिं कुरुते तु यः ॥ ५७ ॥

ततः प्रयाति भगवान्ब्राह्मणैरभिरक्षितः । बालखिल्यादिभिश्चैव जगतः पालनोद्यतः ॥ ५८ ॥

काष्ठा निमेषा दश पञ्च चैव त्रिंशच्च काष्ठा गणयेत्कलां ताम् ।
त्रिंशत्कलाश्चैव भवेन्मुहूर्तस्तैस्त्रिंशता रात्र्यहनी समेते ॥ ५९ ॥

दिनादेरिति ॥ तद्भोगेन—ब्रह्मविद्यासचक्रप्रदेशस्य परिवर्तनरूपेण भोगेन । तद्वैषम्यं च भवचक्रसंस्थान-
वैषम्याद्द्रष्टृदृष्टयाक्रान्तदेशमेदाच्च । तद्वर्णितैकगम्यम् । इदं त्विहोद्देशतः सुज्ञानं यद्द्रष्टृदृष्टिरभितो विषुवद्वृत्त-
पादान्तगं ग्रहं गोचरयति । तेन विषुवद्वृत्तार्धदृष्टेर्दिनरात्रिसाम्यं ततोऽधिकाल्पयोर्गाम्यसौम्यवृत्तयोर्दृष्ट्यांशस्य
विषुवत्पादतुल्यस्वपादापेक्षयाऽल्पत्वमहत्त्वाभ्यां दिनहासवृद्धी इति, अग्नीशविदिशोरुदयोपपत्तिश्च ॥ ४६, ४७ ॥

अथ दिनरात्रिसन्धिप्रसक्त्या * रात्रिर्वा उषा अहर्न्युष्टिरिति श्रुत्युक्तनाम्ना दिनरात्रिव्यवहारसंपाद-
नार्थं संध्यां प्रस्तौति—उपेति ॥ ४८ ॥

* रक्षांसि ह वा पुरोऽनुवाक, इत्यादिस्वाध्यायब्राह्मणमनुगृह्णाति—संध्यकाले त्विति ॥ ४९—५१ ॥

ओंकारब्रह्मसंयुक्तमिति ॥ ब्रह्म—त्रयीसारं व्याहृतित्रयम् ॥ ५२ ॥

अग्निहोत्र इति ॥ * सूर्यो ज्योतिरिति प्रातर्होममन्त्रप्रतीकोक्तिस्सन्ध्ययोर्द्वयोस्तदुपास्त्यनन्तरमग्निहोत्रे
विधातुम् ॥ ५३ ॥ ओंकार इति ॥ त्रिधामा—व्याहृतिदेवताग्निवायुसूर्यत्रयाश्रयः ॥ ५४ ॥

वैष्णवोऽश इति ॥ तस्य—वैष्णवांशस्य, ओंकारः प्रेरकः—कार्योन्मुखत्वाद्बोधकः यस्य तत्प्रेरकम् ।
यद्वा तत्—ओंकाराख्यं ब्रह्म तस्य—ज्योतिषः प्रेरकः ॥ ५५ ॥ तेनेति ॥ अघानि—पापिष्ठानि ॥ ५६ ॥

तस्मादिति ॥ स हन्ति सूर्यमित्यस्य तदकरणजपापक्षयार्था सन्ध्योपास्तिरवश्यं कार्येत्येवार्थः ॥ ५७, ५८ ॥

सन्ध्याकालेयत्ताज्ञापनार्थमाह—काष्ठेति ॥ ५९ ॥

हासवृद्धी त्वहर्भागैर्दिवसानां यथाक्रमम् । सन्ध्या मुहूर्त्तमात्रा वै हासे वृद्धौ समा स्मृता ॥ ६० ॥
 रेखाप्रभृत्यथादित्ये त्रिमुहूर्तगते रवौ । प्रातस्स्मृतस्ततः कालो भागश्चाहस्स पञ्चमः ॥ ६१ ॥
 तस्मात्प्रातस्तनात्कालात् त्रिमुहूर्तस्तु सङ्गवः । मध्याह्नस्त्रिमुहूर्त्तस्तु तस्मात्कालात्तु सङ्गवात् ॥ ६२ ॥
 तस्मान्माध्याह्निकात्कालादपराह् इति स्मृतः । त्रय एव मुहूर्तास्तु कालभागस्स्मृतो बुधैः ॥ ६३ ॥
 अपराह्णे व्यतीते तु कालस्सायाह्ण एव च । दशपञ्चमुहूर्ताहे मुहूर्तास्त्रय एव च ॥ ६४ ॥

दशपञ्च मुहूर्त वै अहर्वैषुवतं स्मृतम् ॥ ६५ ॥

वर्धते हसते चैवाप्ययने दक्षिणोत्तरे । अहस्तु ग्रसते रात्रिं रात्रिर्ग्रसति वासरम् ॥ ६६ ॥
 शरद्वसन्तयोर्मध्ये विषुवं तु विभाव्यते । तुलामेषगते भानौ समरात्रिदिनं तु तत् ॥ ६७ ॥
 कर्कटेऽवस्थिते भानौ दक्षिणायनमुच्यते । उत्तरायणमप्युक्तं मकरस्थे दिवाकरे ॥ ६८ ॥
 त्रिंशन्मुहूर्तं कथितमहोरात्रं तु यन्मया । तानि पञ्चदश ब्रह्मन् पक्ष इत्यभिधीयते ॥ ६९ ॥
 मासः पक्षद्वयेनोक्तो द्वौ मासौ चार्कजावृतुः । ऋतुत्रयं चाप्ययनं द्वेऽयने वर्षसंज्ञिते ॥ ७० ॥
 संवत्सरादयः पञ्च चतुर्मासविकल्पिताः । निश्चयः सर्वकालस्य युगमित्यभिधीयते ॥ ७१ ॥

हासवृद्धी इति ॥ अहर्भागैः—मुहूर्तैः सह, दिवसानां हासवृद्धी । अहि त्रिंशन्नाडीभ्यो विवृद्धे तत्पञ्च-
 दशोऽंशो मुहूर्तो वर्धते, क्षीणे क्षीयते । एवं रात्रौ चेत्यर्थः । उक्तं च—* अहःपञ्चदशांशो रात्रेश्चैव मुहूर्त इति संज्ञेति ।
 सन्ध्यामुहूर्तस्तु अर्द्धोदयान्त अर्द्धास्तमयादिश्च द्विनाडीमात्र एव । यथाऽऽह गर्गः—* द्विनाडिका भवेत्सन्ध्या
 यावज्ज्योतिःप्रदर्शनम् । वराहमिहिरश्च * अर्धास्तमिताभ्युदितात्सूर्यादस्पृष्टमं नमो यावत् तावत्सन्ध्याकालः
 इति ॥ ६० ॥ रेखाप्रभृतीति ॥ रेखाशब्देनोदयो लक्ष्यः ॥ ६१—६३ ॥

अपराह् इति ॥ मुहूर्तास्त्रय एव च सायाह्ण इति पूर्वेणान्वयः । इदं च दशपञ्चमुहूर्ताहे—पञ्चदश-
 मुहूर्तोऽहि, प्रातरादिपञ्चांशकल्पनमिति शेषः । दशपञ्चमुहूर्ता वै इति च पाठः । दशपञ्चमुहूर्ताश्चेति पाठे विषुवे
 पञ्चदश ध्रुवभूता मुहूर्ताः । अयनयोस्तु वृद्धिहासयोगिनो मुहूर्तास्त्रय एवेति संग्रहोक्तिः ॥ ६४ ॥

दशपञ्चमुहूर्तमिति ॥ विषुवदिनाहर्माननाडीत्रिंशच्चतुर्विंशल्यन्तहासो याम्येऽयने, सौम्ये तु षट्त्रिंशदन्तं
 वृद्धिरित्यर्थः ॥ ६५, ६६ ॥

शरदिति ॥ शरन्मध्यं तुलारम्भः, वसन्तमध्यं मेषारम्भः, स विषुवन्मध्यमार्गः ॥ ६७, ६८ ॥

अथ सूर्यगतिप्रसक्त्या तत्साध्यपञ्चाब्दमययुगज्ञापनायाह—त्रिंशदिति ॥ त्रिंशन्मुहूर्तेन सावनदिनेन
 सौरदिनं लक्ष्यम् । पक्षश्चात्र सौरोऽर्धमासः । सौरपञ्चाब्दत्वाद्युगस्य ऋतुरेकपष्टिः सावनदिनम्, * एकपष्टिरहो-
 रात्रमृतुरेको विभाव्यते, इति वायूक्तेः ॥ ६९, ७० ॥

संवत्सरादय इति ॥ चतुर्मासैः—चान्द्रसावनभौरीताक्षत्रमानत्रैः * दर्शादर्शश्चान्द्रस्त्रिंशदिवसस्तु
 सावनो मासः । सौरोऽर्द्धराशिभोगान्नाक्षत्रश्चेन्दुः षण्ण्डादितः ॥ इत्युक्तेः । विकल्पिताः—विभक्ताः, विशेषिता-

संवत्सरस्तु प्रथमो द्वितीयः परिवत्सरः । इद्वत्सरस्तृतीयस्तु चतुर्थश्चानुवत्सरः ।

वत्सरः पंचमश्चात्र कालोऽयं युगसंज्ञितः ॥ ७२ ॥

यः श्वेतस्योत्तरे शैलः शृङ्गवानिति विश्रुतः । त्रीणि तस्य तु शृंगाणि यैरयं शृंगवान्स्मृतः ॥ ७३ ॥

दक्षिणं चोत्तरं चैव मध्यमं वैषुवं तथा । शरद्वसंतयोर्मध्ये तद्भानुः प्रतिपद्यते ।

मेषादौ च तुलादौ च मैत्रेय विषुवं स्मृतम् ॥ ७४ ॥

तदा तुल्यमहोरात्रं करोति तिमिरापहः । दशपञ्चमुहूर्तं वै तदेतदुभयं स्मृतम् ॥ ७५ ॥

स्तन्तो युगं स्युरिति सर्वकालस्य प्रतिपर्यायमयं निश्चयः । अयमर्थः—माघशुक्लप्रतिपत्सूर्योदयकाले युगपत्प्रकान्तानां चतुर्विधानामपि मासानां पंचान्दान्ते यस्माद्युगपत्समाप्तिरूपो योगस्तत्समाप्तिकाले युगम् । लक्षणया तु तदचन्द्र-
पञ्चकं युगम् । यथा आद्यन्तयोरेव सर्वग्रहयोगेऽपि सर्व कृतादिकं युगम्, एतावत्स्वहोरात्रेषु गतेषु एतन्नक्षत्रराशि-
स्थेऽर्के, एतस्यां तिथौ एतन्नक्षत्रस्थे वा चन्द्रे अयं संवत्सर आरभ्यते इति पञ्चान्दानां चतुर्मासापेक्षविभागत्वात्पुन-
र्युगं चतुर्मासिकल्पितत्वम् । सौरान्द्रपंचकमये हि युगे सौरा मासाः षष्टिः, सावना एकषष्टिः, चान्द्रा द्विषष्टिः, नाक्षत्राः
सप्तषष्टिः, सौरेण त्रिंशद्वत्सवः, दशायनानि, भानुभोग्यनक्षत्राणि पञ्चत्रिंशच्छतमित्यादि ज्ञेयम् । यथाह वायुः
* शतान्यष्टादश त्रिंशदुदयाद्भास्करस्य तु ॥ ऋतवर्जितशतसौरा अयनानि दशैव तु ॥ पंचत्रिंशच्छतं भानि षष्टि-
र्मासास्तु भास्करात् । सौरं सौमं च विज्ञेयं नाक्षत्रं सावनं तथा ॥ मानान्येतानि चत्वारि यैः पुराणं भविष्यति ॥
पुराणं—पुनर्युगान्तरावृत्तिः—यथापूर्वमित्यर्थः । वृद्धगर्गश्च * यदा माघस्य शुक्लस्य प्रतिपच्चोत्तरायणे । सहोदयं
श्रविष्ठाभिस्सोमार्कौ प्रतिपद्यतः ॥ प्रथमः सोऽग्निदैवत्यो नाम्ना संवत्सरः स्मृतः । यदा माघस्य शुक्लस्य त्रयोदश्या-
मुदप्रविः ॥ युक्ते चन्द्रमसा रौद्रे वासवं प्रतिपद्यते । द्वितीयस्सोमदैवत्यः प्रोच्यते परिवत्सरः ॥ कृष्णे माघस्य
दशमी वासवादौ दिवाकरे । तदा तृतीयं संप्राङ्गुरिडावत्सरकं बुधाः ॥ सप्तमी माघशुक्लस्य वासरादौ दिवाकरे ।
चतुर्थमिन्द्रदैवत्यं तमाङ्गुरनुवत्सरम् ॥ यद्युत्तरायणं कृष्णे चतुर्थ्यां तपसो भवेत् । इद्वत्सरस्स विज्ञेयः पञ्चमो
मृत्युदैवतः ॥ नियतं पंचमस्यान्ते तथैव स्यात्सहोदयः । सावनं चापि सौरं च चान्द्रं नाक्षत्रमेव च ॥ चत्वार्येतानि
मा(ना)सानि यैर्युगं प्रविभज्यते ॥ लगडाचार्यश्च—* माघशुक्लप्रवृत्तस्य तैषकृष्णसमीपिनः । युगस्य पंचवर्षस्य
कालज्ञानं प्रचक्षते * ॥ ७१, ७२ ॥

अथ कालान्तरविषयं वीथीप्रयमर्कस्याह—यः श्वेतस्येति ॥ ७३ ॥

दक्षिणमिति ॥ तत्—मध्यशृङ्गम् ॥ ७४ ॥

तदेति ॥ उभयं त्रिंशद्भाडीकं विषुवे अहो रात्रिश्च । यत्तु मानसोत्तरे दक्षिणवीथिक्षीरोदमध्ये विषुवे
शाकद्वीपोत्तरान्ते चोदकाश्रेति, वायुप्रोक्ते प्रपञ्चितमित्यत्र सूचितं, तत् तपस्तपस्यावित्यादिना माघश्रावणयो-
रयनद्वयं वक्ष्यमाणं प्रथमे कृत्तिकाभाग इति वैशाखकार्तिकयोर्विषुवद्वयं च पञ्चसंवत्सरकल्पनानुगुणं यत्काले प्रत्यक्ष-
संवादि तत्कालविषयं ज्ञेयम् । * पर्यागच्छत्पतङ्गोऽसौ माघे ज्येष्ठोत्तमेऽहनि । मध्येन पुष्करस्याथ भ्रमते दक्षिणायने ॥
दक्षिणाद्विनिवृत्तोऽसौ विषुवस्थो यदा रविः ॥ क्षीरोदस्य समुद्रस्य उत्तरां तु दिशं चरेत् ॥ श्रावणे चोत्तरां काष्ठां
चित्रमानुर्यदा व्रजेत् । शाकद्वीपस्य षष्ठस्य उत्तरां तां दिशं चरेत् ॥ इति वायूक्तिलिङ्गात् । यत्तु ज्योतिस्सिद्धान्त-

प्रथमे कृत्तिकाभागे यदा भास्वास्तदा शशी । विशाखानां चतुर्थेऽंशे मुने तिष्ठत्यसंशयम् ॥ ७६ ॥
 विशाखानां यदा सूर्यश्चरत्यंशं तृतीयकम् । तदा चन्द्रं विजानीयात्कृत्तिकाशिरसि स्थितम् ॥ ७७ ॥
 तदैव विषुवाख्योऽयं कालः पुण्योऽभिधीयते । तदा दानादि देयानि देवेभ्यः प्रयतात्मभिः ॥ ७८ ॥
 ब्राह्मणेभ्यः पितृभ्यश्च मुखमेतत्तु दानजम् । दत्तदानस्तु विषुवे कृतकृत्योऽभिजायते ॥ ७९ ॥
 अहोरात्रार्द्धमासौ तु कलाः काष्ठाः क्षणास्तथा । पौर्णमासी तथा ज्ञेया अमावास्या तथैव च ।
 सिनीवाली कुहूश्चैव राका चानुमतिस्तथा ॥ ८० ॥

सिद्धम् उज्जयिन्यामुदकाष्ठा लङ्कायां विषुवद्वीथिस्तदक्षिणे तावदक्षिणकाष्ठेति वीथित्रयम् । तत्तु मेघतुलविषु-
 ष्यनक्रकर्कटायनद्वयसंवादिप्राक्कालविषयम् । यथा षट्त्रिंशच्छते कलिगताब्दे तथासीत् । संप्रति तु चतुश्चत्वारिं-
 शच्छतेऽब्दे नक्रकर्कटतुलामेघप्रदेशाख्यागेव द्वादशे दिने अयनविषुवे प्रत्यक्षे दृश्येते । अतस्तद्गणितानुरोधाद्
 इतः पूर्वमपि अयनादिपरिवृत्तिः कदाचिद्भवेदित्यनुमीयते, येन त्रिशृंगवीथीसंवादः स्यात् । तस्मात् मार्गशीर्षे यदाऽ
 यनवर्षारम्भस्तत्कालवर्षविषयत्रिशृंगवीथीत्रयसम्बरोऽर्कस्येति कल्प्यम् । मार्गशीर्षस्य हि वर्षादित्वं केचिद्ब्रूयुः ।
 * आदाय मार्गशीर्षादि द्वौद्वौ मासावतुर्मतः, इत्याह कात्यायनः । अमरसिंहश्च * मार्गादीनां युगैः क्रमात्,
 द्वौद्वौ मार्गादिमासौ स्यादतुः, इति च हेमन्तादिशरदन्तमृत्तुमार्गादिकार्तिकान्तं मासांश्चानुकम्पाम्भवत् । अग्रे
 हायनमस्येति ह्याग्रहायणी मृगशिरः, तद्योगाद्या पूर्णिमा सा आग्रहायणी, स आग्रहायणिको मासः इति समाख्या-
 निरुक्तित्व—इति त्रिधा त्रिविधीव्यवस्था । इदानीं तु वर्षस्य मार्गादित्वं व्रतावर्धम् । * द्वौ द्वौ माघादिमासौ
 स्यादतुरिति च पाठान्तरम् । अतो माघादित्वं पञ्चाब्दयुगतत्फलादिज्ञानार्थम् । * मुखं वा एतत्संक्रसरस्य
 यत्फलपुनीपूर्णमासः * इति श्रुतं तु फल्गुन्यादित्वं यागावर्धम् । तथा * मुखं वा एतत्संक्रसरस्य यच्चित्रापूर्णमासः,
 * मधुश्च माभवश्चेत्यादिश्रुत्युपलक्षितत्वं वर्षस्य चैत्रशुक्लप्रतिपदादिबहुश्रुतिस्मृतिज्योतिःशास्त्रपुराणलोकाचारादिसिद्धं
 सर्वव्यहारार्थमिति शास्त्रन्यायगणितप्रत्यक्षादिनिश्चितो विवेकः । यदुक्तं लैङ्गवायव्ययोः * आगमादनुमानाच्च
 प्रत्यक्षादुपपत्तितः । परीक्ष्य निपुणं बुध्या श्रद्धातव्यं विपश्चिता ॥ चक्षुषा लक्षितं लेख्यं गणितं बुद्धिसत्तमाः ।
 पंचैव हेतवो विप्रा ज्योतिर्गणविचिन्तने ॥ ७५ ॥

प्रथम इति ॥ * मुखं वा एतन्नक्षत्राणां यत्कृत्तिकाः * कृत्तिकाः प्रथमं विशाखे उत्तममित्यादि
 प्राक्कालविषयश्रुतिमूला विषुवद्वयोक्तिः । कृत्तिकाद्येऽंशे मेघान्ते, विशाखानां चतुर्थेऽंशे वृश्चिकाद्येऽंशे ॥ ७६ ॥

विशाखानामिति ॥ कृत्तिकाशिरसि—मेघान्ते, विशाखातृतीयांशं—तुलान्तम् ॥ ७७ ॥

तदैवेति ॥ अयं चन्द्रार्कयोरुभयोरपि विषुवावस्थितिरूपो महाविषुवाख्यः पुण्यो दानकालः प्राचीन-
 विषुवसंवादी नेदानीन्तनसंवादी । अतः कालान्तरेऽपि तत्कालीनचन्द्रार्कोभय विषुवविशेषसंस्थानस्योपलक्षणमिदम् ।
 यथा इतः प्राङ्मीनान्तकन्यान्तयोश्चन्द्रार्कस्थितिर्दानकाल इत्यर्थः । इमं विजानीयात्—असंशयं गणितेनेमं कालं
 बुद्ध्वा तत्र दानं दद्यात् ॥ ७८ ॥

ब्राह्मणेभ्य इति । एतद्धि दानार्थं जातं विवृतं मुखं देवानाम् । अत्र काले दत्तं देवानां मुखे
 दत्तमिव साक्षात्प्रीणनमित्यर्थः * मुखमेतत्तु दैवतमिति वायूक्तः । विषुवे—तत्कालीनमध्यवीथीप्रवेशे ॥ ७९ ॥

दानप्रसङ्गाद्यागादिपुण्यकालाहोरात्रादि ज्ञेयमित्याह—अहोरात्रेति ॥ ८० ॥

तपस्तपस्यो मधुमाधवौ च शुकः शुचिशायनमुत्तरं स्यात् ।

नभोनभस्यौ च इषस्तथोर्जस्सहस्सहस्याविति दक्षिणं तत् ॥ ८१ ॥

लोकालोकश्च यश्शैलः प्रागुक्तो भवतो मया । लोकपालास्तु चत्वारस्तत्र तिष्ठन्ति सुव्रताः ॥ ८२ ॥

सुधामा शङ्खपाचैव कर्दमस्यात्मजौ द्विज । हिरण्यरोमा चैवान्यश्चतुर्थः केतुमानपि ॥ ८३ ॥

निर्द्वन्द्वा निरभीमाना निस्तन्द्रा निष्परिग्रहाः । लोकपालाः स्थिता ह्येते लोकालोके चतुर्दिशम् ॥

उत्तरं यदगस्त्यस्य अजवीथ्याश्च दक्षिणम् । पितृयानः स वै पन्था वैश्वानरपथाद्वहिः ॥ ८५ ॥

तत्रासते महात्मान ऋषयो येऽग्निहोत्रिणः । भूतारम्भकृतं ब्रह्म शंसन्तो ऋत्विगुद्यताः ।

प्रारभन्ते लोककामास्तेषां पन्थास्स दक्षिणः ॥ ८६ ॥

चलितं ते पुनर्ब्रह्म स्थापयन्ति युगेयुगे । सन्तत्या तपसा चैव मर्यादाभिः श्रुतेन च ॥ ८७ ॥

जायमानास्तु पूर्वं ते पश्चिमानां गृहेषु वै । पश्चिमाश्चैव पूर्वेषां जायन्ते निधनेष्विह ॥ ८८ ॥

एवमावर्तमानास्ते तिष्ठन्ति नियतव्रताः । सवितुर्दक्षिणं मार्गं श्रिता ह्याचन्द्रतारकम् ॥ ८९ ॥

तप इति ॥ * तप इत्युक्ता पूर्वं माघाद्या ह्ययनकृत्स्निः, प्राचीना । आश्लेषार्धादक्षिणमुत्तरमयनं रवेर्ध-
निष्ठाद्यम् । आसीत्कदापि नूनं योनोक्तं चैव पूर्वशास्त्रेषु । सांप्रतमयनं सवितुः कर्कटकाद्यं मृगादितश्चाद्यम् ॥
इति बराहमिहिरोक्तिर्लिङ्गात् ॥ ८१ ॥

लोकालोक इति ॥ पितृयानदक्षिणावधिभूतागस्त्यभ्रमणवृत्तलक्षकस्य लोकालोकस्योपरि प्रसंगाल्लोक-
पालस्यानेक्तिः । मात्स्ये हि * लोकपालाः स्थिता ह्येते लोकालोके चतुर्दिशम् ॥ उत्तरं यदगस्त्यस्य शृङ्गं देव-
र्विपूजितम् ॥ ८२—८४ ॥

उत्तरमिति ॥ अजवीथी अश्विन्यादित्रिन्त्रिंशत्तलक्षितनववीथीषु याम्यवीथीत्रये प्रथमा मूलादित्रिंशत्त्रा-
श्रिता * नागगजैरावतवृषभगोजरद्रवाजमृगपावकादयाः । अश्विन्याद्यैः कैश्चिस्त्रिभक्कमाद्वीथयः कथिताः ॥ इति
व्योतिःशास्त्रोक्तेः । * मूलाषाढोत्तराषाढा अजवीथ्यमिशब्दिता । श्रवणं च श्रविष्ठा च मार्गी शतमिषक् तथा ।
वैश्वानरी भाद्रपदा रेवती चेति कीर्तिता ॥ इति वायुमात्स्योक्तेश्च । एतेनागस्त्याजवीथ्योर्मध्यदेशः सर्वोऽपि पितृ-
यानमेव । किंतु तत्रस्याऽपि तदक्षिणा वैश्वानरवीथी पितृयानतया न ग्राह्या ॥ ८५ ॥

तत्रेति ॥ तत्र—पितृयाने भूतारम्भः कृतं—कृतिः कार्यं यस्य तद्ब्रह्म—कर्मकाण्डं स्तुवन्तः ऋत्विग्द्वारा
ज्ञोद्युक्ताः कर्म प्रारभन्ते ॥ ८६, ८७ ॥

जायमाना । इति ॥ पूर्व—पितरः, पश्चिमानां—सपुत्राणां, पश्चिमाः—पुत्राश्च, पूर्वेषां—सपुत्रीभूय-
स्थितानां, निधनेषु—कुलेषु, अधिकारिकर्मवशाच्छ्रुत्यादिसंप्रदायाय भूयो जायन्ते । निलयेष्विति च पाठः । यथाहः
वायुः * प्राप्ते त्रेतायुगे चैव पुनस्सप्तर्षयस्त्विह । प्रवर्तयन्ति तान्वर्णानाश्रमांश्च पृथक्पृथक् ॥ तेषामेवान्वये
पिरा उत्पद्यन्ते पुनः पुनः ॥ जायमानः पिता पुत्रे पुत्रः पितरि चैव ह । एवमावर्तमानास्ते ह्यपरेषु पुनः पुनः ॥
तत्पानां भाष्यविधानां ज्ञानशास्त्रकृतश्च ये ॥ ८८ ॥

एवमिति ॥ दक्षिणो मार्गो धूमादिश्छान्दोग्योक्तो यथा * अथ य इमे प्राप्ते इष्टापूर्ते दत्तमित्युपासते
ते धूममभिसंभवन्ति धूमाद्राग्निं रात्रेरपरपक्षमपरक्षाद्यान् षड्दक्षिणेति मासांस्तानेते संवत्सरमभिप्राप्तुवन्ति मासेभ्यः ।

नागवीथ्युत्तरं यच्च सप्तर्षिभ्यश्च दक्षिणम् । उत्तरः सवितुः पंथा देवयानश्च स स्मृतः ॥ ९० ॥
 तत्र ते वशिनस्सिद्धा विमला ब्रह्मचारिणः । सन्ततिं ते जुगुप्सन्ति तस्मान्मृत्युर्जितश्च तैः ॥ ९१ ॥
 अष्टाशीतिसहस्राणि मुनीनामूर्ध्वरेतसाम् । उदक्पन्थानमर्यम्णः स्थितान्याभूतसंप्लवम् ॥ ९२ ॥
 ते संप्रयोगाल्लोभस्य मैथुनस्य च वर्जनात् । इच्छाद्वेषाप्रवृत्त्या च भूतारम्भविवर्जनात् ॥ ९३ ॥
 पुनश्च कामासंयोगाच्छब्दादेर्दोषदर्शनात् । इत्येभिः कारणैः शुद्धास्तेऽमृतत्वं हि भोजिरे ॥ ९४ ॥
 आभूतसंप्लवं स्थानममृतत्वं विभाव्यते । त्रैलोक्यस्थितिकालोऽयमपुनर्मरि उच्यते ॥ ९५ ॥
 ब्रह्महत्याश्वमेधाभ्यां पापपुण्यकृतो विधिः । आभूतसंप्लवान्तं तु फलमुक्तं तयोर्द्विज ॥ ९६ ॥
 यान्वन्मात्रे प्रदेशे तु मैत्रेयावस्थितो ध्रुवः । क्षयमायाति तावत्तु भूमेराभूतसंप्लवाद ॥ ९७ ॥
 ऊर्ध्वोत्तरमृषिभ्यस्तु ध्रुवो यत्र व्यवस्थितः । एतद्विष्णुपदं दिव्यं तृतीयं व्योम्नि भासुरम् ॥ ९८ ॥
 निर्धूतदोषपङ्कानां यतीनां संयतात्मनाम् । स्थानं तत्परमं विप्र पुण्यपापपरिक्षये ॥ ९९ ॥
 अपुण्यपुण्योपरमे क्षीणाशेषासिंहतवः । यत्र गत्वा न शोचन्ति तद्विष्णोः परमं पदम् ॥ १०० ॥
 धर्मध्रुवाद्यास्तिष्ठन्ति यत्र वै लोकसाक्षिणः । तत्साष्टर्योत्पन्नयो(गेन्द्रा)गधिस्तद्विष्णोः परमं पदम् ॥ १०१ ॥
 यत्रोत्तमेतत्प्रोतं च यद्भूतं सचराचरम् । भाव्यं च विश्वं मैत्रेय तद्विष्णोः परमं पदम् ॥ १०२ ॥

पितृलोकं पितृलोकादाकाशमाकाशाच्चन्द्रमसमेव वै सोमो राजा स देवानामन्नं तं देवा भक्षयन्ति तस्मिन्यावत्संपात-
 मुषित्वाऽयैतमेवाध्वानं पुनरावर्त्तन्ते * इति । अत्र चोक्तः श्लोकः * धूमं रात्रिं बहुलमयने दक्षिणेऽर्कस्य मासाना-
 पचन्ते पितृपदमथ व्योम चन्द्रं दिवं च ॥ प्रत्यावृत्त्या गगनपवनौ धूममश्वं च मेघं वृष्ट्युद्विज्जान्पुरुषवनिते
 दक्षिणो मार्ग एषः ॥ ८९—९२ ॥

त इति ॥ भूतारम्भविवर्जनात्—निवर्तकश्रुत्याश्रयणात् ॥ ९३, ९४ ॥

आभूतसंप्लवम्—ब्रह्मदिनान्तं यावत्स्थितेरमृतत्वाख्यानम् । तदुदङ्मार्गस्थानां मुक्तिरित्याह—आभूत-
 संप्लवं स्थानममृतत्वमिति ॥ त्रैलोक्यस्थितिकाल एव इहामृतापुनर्मरिपर्यायः ॥ ९५ ॥

ब्रह्महत्याश्वमेधाभ्यामिति ॥ ब्रह्महत्याश्वमेधाभ्यां क्रियाभ्यां पापपुण्यापूर्वं भाव्यतः पुंसोऽयं फलभोगो
 विधिः । एवमाकर्ण्य ब्रह्महा नरकमश्वमेधी स्वर्गं मुक्त इत्यर्थः ॥ ९६, ९७ ॥

अथ विष्णुपदं विष्णुपदी च प्रसज्यति—ऊर्ध्वोत्तरमिति ॥ ऋषिभ्य उत्तरस्यां दिश्यूर्ध्वं च ध्रुवाधरो
 विष्णुपदाख्यं स्थानं भूम्यपेक्षया तृतीयम् । तच्च वैराजस्य हृदयनाडीस्थानीयत्वाद्विष्णोर्निवासः । अतोऽत्र
 विष्णुपदे स्वर्गाधिकसौख्यात्सत्यलोकादर्वाचीनत्वाच्च मोक्षोक्तिः क्रममुक्तयर्था । तस्याः क्रमाब्रह्मलोकमेव ब्रह्मणा
 सह मुच्यन्ते । विष्णुपदे स्थितास्तत्र लब्धज्ञाना मुच्यन्ते ; न तु तन्मुक्तैर्लभ्यं स्थानमित्यर्थः ॥ ९८—१०० ॥

धर्मध्रुवाद्या इति ॥ तस्य—विष्णोः ; साष्टयं—समानैश्वर्यता । इन्द्रियादिवशीकरणैश्वर्याद्वि योगधिः—* ऐश्वर्या-
 द्विहितो योगो योगादैश्वर्यमिष्यते । योगैश्वर्यमृते मोक्षः कथंचिन्नोपपद्यते ॥ इति हरिवंशोक्तेः ॥ १०१, १०२ ॥

20

शम्भोर्जटाकलापाच्च विनिष्क्रान्ताऽस्थिशर्कराः । प्लावयित्वा दिवं निन्ये या पापान्सगरात्मजान् ॥
 स्नातस्य सलिले यस्याः सद्यः पापं प्रणश्यति । अपूर्वपुण्यप्राप्तिश्च सद्यो मैत्रेय जायते ॥ ११६ ॥
 दत्ताः पितृभ्यो यत्रापस्तनयैः श्रद्धयाऽन्वितैः । समाशतं प्रयच्छन्ति तृप्तिं मैत्रेय दुर्लभाम् ॥ ११७ ॥
 यस्यामिष्टा महायज्ञैर्यज्ञेशं पुरुषोत्तमम् । द्विजभूपाः परां सिद्धिमवापुर्दिवि चेह च ॥ ११८ ॥
 स्नानाद्विधूतपापाश्च यज्जलैर्यतयस्तथा । केशवासक्तमनसः प्राप्ता निर्वाणमुत्तमम् ॥ ११९ ॥
 श्रुताऽभिलषिता दृष्टा स्पृष्टा पीताऽवगाहिता । या पावयति भूतानि कीर्तिता च दिनेदिने ॥ १२० ॥
 गंगागंगेति यन्नाम योजनानां शतेश्वपि । स्थितेरुच्चारितं हन्ति पापं जन्मत्रयार्जितम् ॥ १२१ ॥
 यतस्सा पावनायालं त्रयाणां जगतामपि । समुद्भूता परं तत्तु तृतीयं भगवत्पदम् ॥ १२२ ॥
 इति श्रीविष्णुपुराणे द्वितीयेऽंशे अष्टमोऽध्यायः ॥ ८ ॥

शंभोरिति ॥ शर्कराः—नयन्तस्सूक्ष्मशिलाः ; ता इव सागरास्थीनि प्लावयित्वा ॥ ११५—११९ ॥

श्रुतेति ॥ श्रुताऽभिलषितेत्यादौ आस(त्ति)क्तिभूयस्त्वात्फलभूयस्त्वं यथोत्तरं दशगुणम् । यथा ब्रह्माण्ड-
 पुराणे * श्रुता गङ्गेति यैर्मत्तया सकृद्दूरे स्थितैरपि । तत्रैव तारयेन्मर्त्यान्करुणार्दा भवार्णवात् ॥ कदा द्रक्ष्यामि
 तां गंगां कदा स्नानमहं लभे ॥ इति पुंसाऽभिलषिता कुलानि दश तारयेत् ॥ यथाकथंचिद्वै दृष्टा भक्तिः
 तत्स्विन्मयी सकृत् । गंगा तारयते तेषां कुलानां शतमहसः । यैस्तु स्पृष्टा विशिष्टाङ्गा गङ्गा भक्त्या सकृन्नरैः ।
 कुलानां तु सहस्रं वै तेषां तारयते भवात् । पीता धर्मद्वयी मर्त्यैः यैर्गङ्गा भक्तितस्सकृत् । तेषां कुलानामयुतं
 भवात्तारयते ध्रुवम् ॥ यैः पुण्यवाहिनी गंगा सकृद्भक्त्याऽवगाहिता ॥ तेषां कुलानां लक्षं तु भवात्तारयते ध्रुवम् ॥
 यैर्दिनं सेविता भक्त्या गंगा पुण्यजला नरैः ॥ कुलानां दशलक्षं तु तेषां तारयते भवात् ॥ १२० ॥

गंगागंगेति ॥ द्विरुक्तिः प्रतिसंध्यं च त्रिगावृत्तेर्विद्वयर्था । ब्रह्माण्डे * गंगागंगेति गंगेति यैस्त्रिसन्ध्यं
 त्रिरीरितम् । सुदूरस्थैश्च तत्पापं हन्ति जन्मत्रयार्जितम् ॥ तथा * सहस्रयोजनस्योऽपि त्रिसन्ध्यं त्रिस्समाहितः ॥
 गंगा गंगेति यो ब्रूयात्स गच्छेत्परमां गतिम् ॥ नामोपलक्षणं स्मरणस्यापि, * योजनानां सहस्रेषु गंगां यः स्मरते
 नरः । अपि दुष्कृतकर्माऽसौ लभते परमां गतिम् ॥ इति मात्स्योक्तेः ॥ १२१ ॥

यत इति ॥ यत इति प्रकृतविष्णुपदमाहात्म्योपसंहारः । त्रयाणामिति पातालव्याप्तिश्चोक्ता सागरो-
 ह्वारार्था । तुशब्दोऽल्पमाहात्म्यनयन्तरोत्पत्तिस्थानात्सरःशैलद्रुमादेर्वैलक्षण्यं विष्णुपदस्य वदन् गंगामुत्कर्षयति ;
 गंगाया नयन्तरसाम्यदर्शिनो दोषस्मृतेः—* गंगायां वैष्णववीशक्तौ नयन्तरविभावनाम् । प्रकुर्वन्ति च ये मर्त्या न
 तैस्तु सह संवसेत् ॥ नदीति नासंमन्तव्येति हि भविष्यद्वाक्यम् ॥ १२२ ॥

इति श्रीविष्णुपुराणव्याख्याने विष्णुचिन्तये द्वितीयेऽंशे अष्टमोऽध्यायः ॥ ८ ॥

श्रीपराशरः—

तारामयं भगवतः शिशुमाराकृति प्रभोः । दिवि रूपं हरेर्यत्तु तस्य पुच्छे स्थितो ध्रुवः ॥ १ ॥
 सैष भ्रमन् भ्रामयति चन्द्रादित्यादिकान् ग्रहान् । भ्रमन्तमनु तं यान्ति नक्षत्राणि च चक्रवत् ॥ २ ॥
 सूर्याचन्द्रमसौ तारा नक्षत्राणि ग्रहैः सह । वातानीकमयैर्बधैर्ध्रुवे बद्धानि तानि वै ॥ ३ ॥
 शिशुमाराकृति प्रोक्तं यद्गुणं ज्योतिषां दिवि । नारायणोऽयनं धाम्नां तस्याधारः स्वयं हृदि ॥ ४ ॥
 उच्चानपादपुत्रस्तु तमाराध्य जगत्पतिम् । स ताराशिशुमारस्य ध्रुवः पुच्छे व्यवस्थितः ॥ ५ ॥
 आधारः शिशुमारस्य सर्वाध्यक्षो जनार्दनः । ध्रुवस्य शिशुमारस्तु ध्रुवे भानुर्व्यवस्थितः ॥ ६ ॥
 तदाधारं जगच्चेदं सदेवासुरमानुषम् ॥ ७ ॥

येन विप्र विधानेन तन्ममैकमनाः शृणु । विवस्वानष्टभिर्मसैरादायापो रसात्मिकाः ।
 वर्षत्यम्बु ततश्चान्नमन्नादप्यखिलं जगत् ॥ ८ ॥
 विवस्वानंशुभिस्तीक्ष्णैरादाय जगतो जलम् । सोमं पुण्यात्यथेन्दुश्च वायुनाडीमयैर्दिवि ।
 नालैर्विक्षिपतेऽग्रेषु धूमाग्न्यनिलमूर्तिषु ॥ ९ ॥
 न भ्रश्यन्ति यतस्तेभ्यो जलान्यभ्राणि तान्यतः । अभ्रस्थाः प्रपतन्त्यापो वायुना समुदीरिताः ।
 संस्कारं कालजनितां मैत्रेयासाद्य निर्मलाः ॥ १० ॥
 सरित्समुद्रभौमास्तु तथाऽऽपः प्राणिसंभवाः । चतुष्प्रकारा भगवानादत्ते सविता मुने ॥ ११ ॥
 आकाशगंगासलिलं तथाऽऽदाय गभस्तिमान् । अनभ्रगतमेवोर्व्यां सद्यः क्षिपति रश्मिभिः ॥ १२ ॥
 तस्य संस्पर्शनिर्धूतपापपङ्को द्विजोत्तम । न याति नरकं मर्त्यो दिव्यं स्नानं हि तत्स्मृतम् ॥ १३ ॥
 दृष्टसूर्यं हि यद्वारि पतत्यभ्रैर्विना दिवः । आकाशगंगासलिलं तद्गोभिः क्षिप्यते रवेः ॥ १४ ॥

अथ नवमोऽध्यायः

अथ ध्रुवप्रसंगात्तद्द्वारा सर्वाधारं तारापुञ्जकल्पितावयवं शिशुमाराकृति भगवतो रूपमाह—तारा-
 मयमिति ॥ १, २ ॥

सूर्याचन्द्रमसाविति ॥ वातानीकमयैः—वातस्कन्धमयैः, ऊर्ध्वं क्रमात् सप्तस्थानस्यमेवार्केन्दुनक्षत्रग्रह-
 सप्तर्षिध्रुवाश्रयैः ; * आवहः प्रवहश्चैव तथैवानुवहः परः ॥ संवहो विवहश्चैव तदूर्ध्वं स्यात्परावहः ॥ तथा परि-
 वहश्चोर्ध्वं वायोर्वै सप्त नेमयः ॥ इति कूर्मोक्तेः ॥ ३ ॥

शिशुमारेति ॥ ज्योतिषां रूपमित्यन्वयः । धाम्नां—तेजसां लोकानां चायनम्—आश्रयो नारायणः, तस्य
 हृद्याधारभूतस्तिष्ठति ॥ ४—६ ॥ तदाधारमिति ॥ तदाधारं—भान्वाधारम् ॥ ७, ८ ॥

उक्तं वर्षप्रकारं प्रपञ्चयति विवस्वानंशुभिरिति ॥ नालैः—मार्गैः ॥ ९—१४ ॥

कृत्तिकादिषु ऋक्षेषु विषमेष्वम्बु यदिवः । दृष्टार्कपतितं ज्ञेयं तद्वाङ्गं दिग्गजोज्झितम् ॥ १५ ॥
 युग्मर्क्षेषु च यत्तोयं पतत्यर्कोज्झितं दिवः । तत्सूर्यरश्मिभिः सर्वं समादाय निरस्यते ॥ १६ ॥
 उभयं पुण्यमत्यर्थं नृणां पापभयापहम् । आकाशगंगासलिलं दिव्यं स्नानं महामुने ॥ १७ ॥
 यत्तु मेघैः समुत्सृष्टं वारि तत्प्राणिनां द्विज । पुष्पात्यौषधयः सर्वा जीवनायामृतं हि तत् ॥ १८ ॥
 तेन वृद्धिं परां नीतः सकलश्चौषधीगणः । साधकः फलपाकान्तः प्रजानां द्विज जायते ॥ १९ ॥
 तेन यज्ञान्यथाप्रोक्तान्मानवाः शास्त्रचक्षुषः । कुर्वन्त्यहरहस्तैश्च देवानाप्याययन्ति ते ॥ २० ॥
 एवं यज्ञाश्च वेदाश्च वर्णाश्च द्विजपूर्वकाः । सर्वे देवनिकायाश्च पशुभूतगणाश्च ये ॥ २१ ॥
 ब्रह्मणा धृतमिदं सर्वमन्नं निष्पाद्यते यया । साऽपि निष्पाद्यते वृष्टिः सवित्रा मुनिसत्तम ॥ २२ ॥
 आधारभूतः सवितुर्ध्रुवो मुनिवरोत्तम । ध्रुवस्य शिशुमारोऽसौ सोऽपि नारायणात्मकः ॥ २३ ॥
 हृदि नारायणस्तस्य शिशुमारस्य संस्थितः । बिभर्ति सर्वभूतानामादिभूतः सनातनः ॥ २४ ॥
 इति श्रीविष्णुपुराणे द्वितीयेंद्रे नवमोऽध्यायः ॥ ९ ॥

अथ दशमोऽध्यायः

श्रीपराशरः—

त्र्यशीतिमण्डलशतं काष्ठयोरन्तरं द्वयाः । आरोहणावरोहणभ्यां भानोरब्देन या गतिः ॥ १ ॥

कृत्तिकादिष्विति ॥ कृत्तिकामृगशिरःप्रभृत्ययुग्मनक्षत्रेष्वर्के स्थिते ॥ १५ ॥

युग्मर्क्षेष्विति ॥ एवं रोहिण्यार्द्रादिषु युग्मेष्वर्के स्थिते अर्काक्रान्तनक्षत्रादेव वृष्टिव्यवहारलिङ्गात् पूर्वा-
 षाढागतौ भानुरित्यादेः ॥ १६, १७ ॥

यत्त्विति ॥ ओषधयः—ओषधीः ॥ १८ ॥ तेनेति ॥ साधकः, शरीरोत्पत्तिपोषणयोः ॥ १९ ॥

तेनेति ॥ तेन—ओषधिगणेन, तैः—यज्ञैः ॥ २०—२३ ॥ हृदीति ॥ बिभर्ति शिशुमारम् ॥ २४ ॥

इति श्रीविष्णुपुराणव्याख्याने विष्णुचिन्तये द्वितीयेंद्रे नवमोऽध्यायः ॥ ९ ॥

अथ दशमोऽध्यायः

अथ भानुरथस्य दिनभ्रमणवृत्तसंख्यामाह—त्र्यशीतीति ॥ काष्ठयोरन्तरम्—उदग्दक्षिणसीमयोर्मध्यस्थ-
 वियत्प्रदेशः त्र्यशीतिशतधा भिन्नः, आरोहणावरोहणभ्यां भानोरब्देन या गतिः स्यात् । गम्यत इति गतिः ॥
 महाक्षे हि तत्तद्वृत्तरेखान्तरालमुदगयनेऽनुदिनं मेर्वभिमुखो रथो यावत्काष्ठान्तमारोहति, याम्यायने तु तान्येव
 मण्डलान्तरालानि प्रत्यहं मानसोत्तरामिमुखोऽवरोहति यावत्काष्ठम् । एवं च भानोरेकाब्दसाध्या द्वादशराशिभोगा-
 त्मिका षट्षष्ट्युत्तरत्रिंशत्वारभ्रमेण गतिः स्यात् । सर्वोत्तरमेरुपतितमंगाप्रावहणां तत्तदक्षिणाब्धिप्रवेशोक्त्या
 मेरोरुन्नतिनिश्चयान्महाक्षस्य च भूमेरुपरि लक्षोच्छ्रितत्वादयस्य उदगारोहो दक्षिणावरोहश्च युक्तः । तथा यदिन्द्र-
 प्रागुदक्तिर्यगतिः अधरादुदक्तादिति च याम्यदिशोरधरोत्तरत्वं श्रयते ॥ १ ॥

स रथोऽधिष्ठितो देवैरादित्यैः क्रपिमिस्तथा । गन्धर्वैरप्सरामिश्र ग्रामणीसर्पाक्षसैः ॥ २ ॥
धाता क्रतुस्थला चैव पुलस्त्यो वासुकिस्तथा । रथभृद्ग्रामणीर्हेतिस्तुम्बुरुश्चैव सप्तमः ॥ ३ ॥
एते वसन्ति वै चैत्रे मधुमासे सदैव हि । मैत्रेय स्यन्दने भानोः सप्त मासाधिकारिणः ॥ ४ ॥
अर्यमा पुलहश्चैव रथौजाः पुञ्जिकस्थला । प्रहेतिः कच्छवीरश्च नारदश्च रथे रवेः ॥ ५ ॥

माधवे निवसन्त्येते शुचिसंज्ञे निबोध मे ॥ ६ ॥

मित्रोऽत्रिस्तक्षको रक्षः पौरुषेयोऽथ मेनका । हाहा रथस्वनश्चैव मैत्रेयैते वसन्ति वै ॥ ७ ॥
वरुणो वसिष्ठो नागश्च सहजन्त्या हुहू(रथ)थः । रथचित्रस्तथा शुके वसन्त्याषाढसंज्ञके ॥ ८ ॥
इन्द्रो विश्वावसुः स्रोता एलापुत्रस्तथांगिराः । प्रम्लोचा च नभस्येते सप्तिशार्के वसन्ति वै ॥ ९ ॥
विवस्वानुग्रसेनश्च भृगुरापूरणस्तथा । अनुम्लोचा शंखपालो व्याघ्रो भाद्रपदे तथा ॥ १० ॥
पूषा च सुरुचिर्वातो गौतमोऽथ धनञ्जयः । सुषेणोऽन्यो घृताची च वसन्त्याश्वयुजे रवौ ॥ ११ ॥
विश्वावसुर्भरद्वाजः पर्जन्यैरावतौ तथा । विश्वाची सेनजिच्चापः कार्तिके च वसन्ति वै ॥ १२ ॥
अंशकाश्यपताक्ष्यास्तु महापद्मस्तथोर्वशी । चित्रसेनस्तथा विद्युन्मार्गशीर्षेऽधिकारिणः ॥ १३ ॥
क्रतुर्भगस्तथोर्णायुः स्फूर्जः कार्कोटकस्तथा । अरिष्टनेमिश्चैवान्या पूर्वचित्तिर्वराप्सराः ॥ १४ ॥
पौषमासे वसन्त्येते सप्त भास्करमण्डले । लोकप्रकाशनार्थाय विप्रवर्याधिकारिणः ॥ १५ ॥

स रथ इत्यादि ॥ ग्रामण्यो यक्षाः ॥ २ ॥

धातेति ॥ रथभृद्ग्रामणीः—रथभृन्नाम यक्षः । हेतिः—राक्षसः ॥ रथकृदिति च पाठः ॥ ३, ४ ॥

अर्यमेति ॥ रथौजाः यक्षः, प्रहेतिः राक्षसः, कच्छवीरः सर्पः, नारदो गन्धर्वः ॥ कच्छनीरथेति पाठः ॥ ५, ६ ॥ मित्र इति ॥ रथस्वनो यक्षः ॥ ७ ॥

वरुण इति ॥ वरुणो वसिष्ठो नागश्चेति पाठः, * ग्रीष्मर्तौ तक्षको नाग एव चेति लैङ्गोक्तेः । रथो राक्षसः, रथचित्रो यक्षः ॥ ८ ॥

इन्द्र इति ॥ स्रोताः यक्षः । सर्पाः—सकारान्तोऽयं शब्दः राक्षसनाम । विश्वावसुः स्रोतः सर्पाश्चार्क, इति च पाठः ॥ ९ ॥

विवस्वानिति ॥ उग्रसेनो गन्धर्वः, आपूरणो यक्षः, व्याघ्रो राक्षसः ॥ १० ॥

पूषेति ॥ वसुरुचिर्गन्धर्वः, वातो राक्षसः, धनञ्जयः सर्पः, सुषेणो यक्षः ॥ ११ ॥

विश्वावसुरिति ॥ विश्वावसुर्गन्धर्वः, ऐरावतः सर्पः, सेनजिद्यक्षः, आपः राक्षसः ॥ १२ ॥

अंशेति ॥ ताक्ष्यो यक्षः, महापद्मः सर्पः, विद्युद्वाक्नामः ॥ १३ ॥

क्रतुरिति ॥ ऊर्णायुर्गन्धर्वः । सूर्यः कार्कोटक इति पाठः । सूर्यो राक्षसः, अरिष्टनेमिर्यक्षः ॥ १४, १५ ॥

त्वष्टाऽथ जमदग्निश्च कम्बलोऽथ तिलोत्तमा । ब्रह्मोपेतोऽथ ऋतजिद्धृतराष्ट्रश्च सप्तमः ॥ १६ ॥
 माघमासे वसन्त्येते सप्त मैत्रेय भास्करे । श्रयतां चापरे सूर्ये फाल्गुने निवसन्ति ये ॥ १७ ॥
 विष्णुरश्वतरो रम्भा सूर्यवर्चाश्च सत्यजित् । विश्वामित्रस्तथा रक्षो यज्ञोपेतो महामुने ॥ १८ ॥
 मासेष्वेतेषु मैत्रेय वसन्त्येते तु सप्तकाः । सवितुर्मण्डले ब्रह्मन्विष्णुशक्त्युपबृंहिताः ॥ १९ ॥
 स्तुवन्ति मुनयः सूर्यं गंधर्वैर्गीयते पुरः । नृत्यन्त्यप्सरसो यान्ति सूर्यस्यानु निशाचराः ॥ २० ॥

वहन्ति पन्नगा यक्षैः क्रियतेऽभीषुसंग्रहः ॥ २१ ॥

बालखिल्यास्तथैवैनं परिवार्य समासते ॥ २२ ॥

सोऽयं सप्तगणः स्रग्मण्डले मुनिसत्तम । हिमोष्णवारिवृष्टीनां हेतुः स्वसमयं गतः ॥ २३ ॥

इति श्रीविष्णुपुराणे द्वितीयेंद्रे दशमोऽध्यायः ॥ १० ॥

त्वष्टेति ॥ कम्बलः सर्पः, ब्रह्मोपेतो राक्षसः । ब्रह्मोपेत इति च पाठः । ऋतजिद्धृत्, धृतराष्ट्रो गन्धर्वः ॥ १६, १७ ॥

विष्णुरिति ॥ अश्वतरः सर्पः, सूर्यवर्चाः गन्धर्वः, सत्यजिद्धृत्, श्रावणकार्तिकयोर्द्वौ विश्वावसु-गन्धर्वौ ॥ १८ ॥

मासेष्विति ॥ एते च सप्तगणाः कौर्मै विभज्योक्ताः * धाताऽयमा च मित्रश्च वरुणश्चन्द्र एव च ॥ विवस्वानथ पूषा च पर्जन्यश्चांशुरेव च ॥ भगस्त्वष्टा च विष्णुश्च आदित्या द्वादश स्मृताः । पुलस्त्यः पुलहश्चा-त्रिर्वसिष्ठोऽथाङ्गिरा भृगुः ॥ गौतमश्च भरद्वाजः काश्यपः क्रतुरेव च । जमदग्निः कौशिकश्च मुनयो ब्रह्मवादिनः ॥ रथकुच्च रथोजाश्च ग्रामणीश्च रथस्वनः । चित्रस्रोताः पूरणश्च सुषेणः सेनजित्तथा । ताक्ष्यश्चारिष्टनेमिश्च ऋत-जित्सत्यजित्तथा ॥ एते यक्षाः । * अथ हेतिः प्रहेतिश्च पौरुषेयो वधस्तथा । सर्पो व्यघ्रास्तथाऽऽपश्च वातो विष्णुर्दिवाकरः ॥ ब्रह्मोपेतश्च विप्रेन्द्रा यज्ञोपेतश्च राक्षसाः । वासुकिः कच्छवीरश्च तक्षकः सर्पपुङ्गवः । एलापुत्रः शंखपालस्तथैरावतसंज्ञितः ॥ धनञ्जयो महापद्मस्तथा कार्कोटको द्विजाः ॥ कम्बलोऽश्वतरश्चैव वहन्त्येनं यथाक्रमम् । तुम्बुरुर्नारदो हाहाहूहूर्विश्वा वसुस्तथा ॥ उग्रसेनो यसुरचिर्विश्वावसुरथापरः । चित्रसेनस्तथोर्णागुर्धृतराष्ट्रो द्विजो-त्तमाः ॥ सूर्यवर्चा द्वादशैते गन्धर्वा गायतां वराः । कृतस्थलाऽऽसरोर्व्या तथाऽन्या पुष्टिकस्थला ॥ मेनका सहजान्या च प्रम्लेचा च द्विजोत्तमाः । अनुम्लेचा घृताची च विश्वाची चोर्वशी तथा ॥ अन्या च पूर्वचित्तिः स्यादन्या चैव तिलोत्तमा । रम्भा चेति ॥ १९-२२ ॥

सोऽयमिति ॥ हिमोष्णवारिशब्दैर्वृष्टिशब्दः प्रत्येकं संवध्यते । एष गणो हेमंतादिस्वकाले हिमादेः स्वभक्तानां पापक्षयादेश्च हेतुर्भवति “एते तपन्ति वर्षन्ति भान्ति पान्ति स्रवन्ति च । भूतानामशुभं किंचिद्व्य-पोहन्तीह कीर्तिताः” इति लैंगवायव्योक्तेः ॥ २३ ॥

इति श्रीविष्णुपुराणव्याख्याने विष्णुचितीये द्वितीयेंद्रे दशमोऽध्यायः ॥ १० ॥

अथैकादशोऽध्यायः

मैत्रेयः—

यदेतद्भगवानाह गणस्सविधो रवेः । मण्डले हिमतापादेः कारणं तन्मया श्रुतम् ॥ १ ॥
व्यापारश्चापि कथितो गन्धर्वोरगरक्षसाम् । ऋषीणां बालखिल्यानां तथैवाप्सरसां गुरो ॥ २ ॥
यक्षाणां च रथे भानोर्विष्णुशक्तिधृतात्मनाम् । किं चादित्यस्य यत्कर्म तन्नात्रोक्तं त्वया मुने ॥ ३ ॥
यदि सप्तगणो वारि हिममुष्णं च वर्षति । तत्किमत्र रवेर्येन वृष्टिः सूर्यादितीर्यते ॥ ४ ॥
विवस्वानुदितो मध्ये यात्यस्तमिति किं जनः । ब्रवीत्येतत्समं कर्षं यदि सप्तगणस्य तत् ॥ ५ ॥

श्रीपराशरः—

मैत्रेय श्रूयतामेतद्यद्भवान्परिपृच्छति । यथा सप्तगणेऽप्येकः प्राधान्येनाधिको रविः ॥ ६ ॥
सर्वशक्तिः परा विष्णोः ऋग्यजुस्सामसंज्ञिता । सैषा त्रयी तपत्यंहो जगतश्च हिनस्ति या ॥ ७ ॥
सैषा विष्णुः स्थितः स्थित्यां जगतः पालनोद्यतः । ऋग्यजुस्सामभूतोऽन्तः सवितुर्द्विज तिष्ठति ॥ ८ ॥
मासिमासि रविर्योयस्तत्र तत्र हि सा परा । त्रयीमयी विष्णुशक्तिरवस्थानं करोति वै ॥ ९ ॥
ऋचस्तुवन्ति पूर्वाह्ने मध्याह्नेऽथ यजूंषि वै । बृहद्रथन्तरादीनि सामान्यह्वःक्षये रविम् ॥ १० ॥
अङ्गमेषा त्रयी विष्णोः ऋग्यजुस्सामसंज्ञिता । विष्णुशक्तिरवस्थानं सदाऽऽदित्ये करोति सा ॥ ११ ॥
न केवलं रवेः शक्तिर्वैष्णवी सा त्रयीमयी । ब्रह्माथ पुरुषो रुद्रस्त्रयमेतत्त्रयीमयम् ॥ १२ ॥
सर्गादौ ऋद्धमयो ब्रह्मा स्थितौ विष्णुर्यजुर्मयः । रुद्रस्साममयोऽन्ताय तस्मात्तस्याशुचिर्ध्वनिः ॥ १३ ॥

अथैकादशोऽध्यायः

सर्वशक्तिरित्यादि ॥ सर्वशक्तिः—संपूर्णशक्तिः, यत्तपति यच्च जगतोऽहो हिनस्ति सैषा विष्णोः परा
सर्वशक्तिः ऋग्यजुस्सामसंज्ञिता त्रयीलन्वयः ॥ १-७ ॥

सैवेति ॥ जगतः पालनोद्यतः स्थित्यां स्थितो विष्णुः सैव शक्तिः । शक्तिशक्तिमतोरमेदात्सामानाधि-
करण्यनिर्देशः । ऋग्यजुस्सामशरीरो विष्णुः सवितुरन्तस्तिष्ठति ; अतो रवेः प्राधान्यम् ॥ ८, ९ ॥

ऋच इति ॥ ऋचः स्तुवन्ति, रवौ तिष्ठन्तं विष्णुमिति शेषः ॥ १० ॥

अङ्ग इति ॥ अङ्गशक्तिशब्दौ शरीरपर्यायौ, * शब्दमूर्तिधरस्यैतद्रूपमिति ह्युक्तम् ॥ अंश एवेति च
पाठः ॥ ११ ॥

सा वैष्णवी त्रयीमयी शक्तिर्न केवलं रवेरेवान्तस्था, किन्तु ब्रह्मादीनामपीत्याह—न केवलमिति ॥ १२ ॥

सर्गादाविति ॥ तस्मात्—अन्तर्हेतुरुद्रसंबन्धात्, तस्य—साम्नः ॥ १३ ॥

एवं सा सात्त्विकी शक्तिर्वैष्णवी या त्रयीमयी । आत्मसप्तगणस्थं तं भास्वन्तमधितिष्ठति ॥ १४ ॥
 तथा चाधिष्ठितस्सोऽपि जाज्वलीति स्वरश्मिभिः । तमस्समस्तजगतां नाशं नयति चाखिलम् ॥ १५ ॥
 स्तुवन्ति चैनं मुनयो गन्धर्वैर्गीयते पुरः । नृत्यन्त्यप्सरसो यान्ति तस्य चानु निशाचराः ॥ १६ ॥
 वहन्ति पद्मगा यक्षैः क्रियतेऽभीषुसंग्रहः । वालखिल्यास्तथैवैनं परिवार्य समासते ॥ १७ ॥
 नोदेता नास्तमेता च कदाचिच्छक्तिरूपधृक् । विष्णुर्विष्णोः पृथक् तस्य गणस्सप्तविधोऽप्ययम् ॥ १८ ॥
 स्तम्भस्थदर्पणस्थैति योयं प्रासन्नतां नरः । छायादर्शनसंयोगं स स प्राप्नोत्यथात्मनः ॥ १९ ॥
 एवं सा वैष्णवी शक्तिर्नैवापैति ततो द्विज । मासानुमासं भास्वन्तमध्यास्ते तत्र संस्थितम् ॥ २० ॥
 पितृदेवमनुष्यादीन्स सदाऽऽप्याययन्प्रभुः । परिवर्तत्यहोरात्रकारणं सविता द्विज ॥ २१ ॥
 सूर्यरश्मिसुषुम्णा यस्तर्पितस्तेन चन्द्रमाः । कृष्णपक्षेऽमरैः शश्वत्पीयते वै सुधामयः ॥ २२ ॥
 पीतं तं द्विकलं सोमं कृष्णपक्षक्षये द्विज । पिबन्ति पितरस्तेषां भास्करात्तर्पणं तथा ॥ २३ ॥
 आदत्ते रश्मिभिर्यं तु क्षितिसंस्थं रसं रविः । तमुत्सृजनि भूतानां पुष्ट्यर्थं सस्यवृद्धये ॥ २४ ॥
 तेन प्रीणात्यशेषाणि भूतानि भगवान्रविः । पितृदेवमनुष्यादीनेवमाप्याययत्यसौ ॥ २५ ॥

उपसंहरति एवमिति ॥ सात्त्विको—शुद्धसत्त्वमयी वैष्णवी शक्तिः, आत्मसप्तगणस्थं—स्वशरीरभूतसप्त-
 वर्गान्तर्गतं भास्वन्तमधितिष्ठति—भास्वत्यतिशयेन तिष्ठति ॥ १४, १५ ॥

प्राधान्यादन्येऽपि स्तुत्याद्यैरेनमुपासत इत्याह—स्तुवन्ति चैनमिति ॥ १६, १७ ॥

नेति ॥ शक्तिरूपधृग्विष्णुरधिष्ठाता स्थायी नोदेति नास्तमेति, अधिष्ठेयात्संचारिणो गणाद्विभक्त्वात् ॥ १८ ॥

स्तम्भस्थेति ॥ छायादर्शनसंयोगं—छायायाः प्रतिबिम्बस्य आदर्शनस्य दर्पणस्य च संयोगम् ॥ १९ ॥

एवमिति ॥ ततः—दर्पणस्थानीयात्सूर्यपदाधिकारिणः, तत्र—सूर्यपदे मासानुमासं—मासान्मासान्तरं
 प्रतिमासमित्यर्थः । पुंखानुपुंखमिति वत् । यद्वा मासेषु द्वादशसु अनुमासेऽधिकमासे च ; तेन यो मासोऽधिकस्त-
 न्मासोक्तसप्तगणावृत्तिः स्यात् ॥ २०, २१ ॥

पित्राद्याप्यायनप्रकारमाह—सूर्यरश्मिरिति ॥ तर्पितः—शुक्लप्रतिपदादिक्रमात्पूरितः पीयते । प्रतिपदादिपानं
 हि क्षयहेतुः, अतः षोडशकलस्य कृष्णप्रतिपदमारभ्य एकैका कला अमरैः पीयते, * प्रथमां पिबते वह्निरित्यादि-
 स्मृतेः ॥ २२ ॥

पीतमिति ॥ अतः कृष्णचतुर्दश्यन्ते द्विकलत्वम्, कृष्णपक्षक्षये—दर्शे पिबन्ति एककलावर्जम् ; तेषां—
 देवपितृणाम्, तथा—उक्तप्रकारेण ॥ २३ ॥

मनुष्यादितर्पणमाह—आदत्त इति ॥ भूतानां—मनुष्यादीनाम् ॥ २४, २५ ॥

पक्षवृत्तिं तु देवानां पितॄणां चैव मासिकीम् । शश्वत्तृप्तिं च मर्त्यानां मैत्रेयार्कः प्रयच्छति ॥ २६ ॥
इति श्रीविष्णुपुराणे द्वितीयेशे एकादशोऽध्यायः ॥ ११ ॥

अथ द्वादशोऽध्यायः

श्रीपराशरः—

रथस्त्रिचक्रः सोमस्य कुन्दाभास्तस्य वाजिनः । वामदक्षिणो युक्ता दश तेन चरत्यसौ ॥ १ ॥
वीथ्याश्रयाणि ऋक्षाणि ध्रुवाधारेण वेगिना । हासवृद्धिक्रमस्तस्य रश्मीनां सवितुर्यथा ॥ २ ॥
अर्कस्येव हि तस्याश्वाः सकृद्युक्ता वहन्ति ते । कल्पमेकं मुनिश्रेष्ठ वारिगर्भसमुद्भवाः ॥ ३ ॥
क्षीणं पीतं सुरैस्सोममाप्याययति दीप्तिमान् । मैत्रेयैककलं सन्तं रश्मिनैकेन भास्करः ॥ ४ ॥
क्रमेण येन पीतोऽसौ देवैस्तेन निशाकरम् । आप्याययत्यनुदिनं भास्करो वारितस्करः ॥ ५ ॥

देवपितृमर्त्यानां तृप्तिं कालतो विशिनष्टि—पक्षेति ॥ * शुक्ले पूर्णं कृष्णे पिबन्ति देवाः, इति तेषां शुक्लपक्षे तृप्तिः । एकमासिकीम्—पूर्वदर्शादुत्तरदर्शं यावत् । यद्वा देवानां दर्शपूर्णमासयोरितिः, पितॄणां दर्श एवेष्टिः, मनुष्याणां नित्यभुक्तिश्च, तत्तत्साधनहविर्निष्पत्तिः सूर्यसाध्येति दिनपक्षादितृप्तिः, * तस्मादहरहर्मनुष्याः इत्यादिश्रुतेः । अर्कः प्रयच्छतीति पुनः कीर्तनात् प्रधानतरकृतं वृष्ट्यादिफलमपि तत्तत्ताराग्रहानुग्राहकरश्मिद्वाराऽर्क एव प्रयच्छतीत्युक्तं स्यात् । यथा—कौर्मे * हरिकेशस्तु यः प्रोक्तो रश्मिर्नक्षत्रपोषकः । विश्वकर्मा तथा रश्मिर्बुधं पुष्पाति सर्वदा । विश्वव्याचा सूर्यरश्मिः सितं पुष्पाति नित्यशः । संयद्रसुरिति ख्यातो यस्स पुष्पाति लोहितम् ॥ बृहस्पतिं स पुष्पाति रश्मिर्वावसुः प्रभोः ॥ शनैश्चरं स पुष्पाति सप्तमस्तु खराह्वयः ॥ इति ॥ २६ ॥

इति श्रीविष्णुपुराणव्याख्याने श्रीविष्णुचितीये द्वितीयेशे एकादशोऽध्यायः ॥ १३ ॥

अथ द्वादशोऽध्यायः

अर्कस्यैवेति ॥ वारिगर्भसमुद्भवाः—जलमयाः, * वारिगर्भसमुद्भूतो रथस्साश्वस्तसारधिरित्यादित्वपुराणे ॥ १—३ ॥ क्षीणमिति ॥ क्षीणम्—अल्पीभूतशुक्लकलम् । तदुक्तं—* देवैस्संपीयमानस्य शुक्ला वर्धन्ति वै कलाः ॥ सोमस्य कृष्णपक्षादौ भास्कराभिमुखस्य तु ॥ प्रक्षीयन्तेऽपरे भागे पीयमानाः कलाः क्रमात् ॥ इत्यादि । आप्याययति—शुक्लकला वर्धयति * सुषुम्नाप्यायमानस्य शुक्ले वर्धन्ति वै कला इति ॥ ४ ॥

क्रमेणेति ॥ येन क्रमेणेति । कृष्णपक्षे यत्तिथौ विश्वस्य यद्भागे यावान् हासः शुक्ले तद्भागे तावत्येव वृद्धिरिति । तस्करः—अलक्षितं हर्ता ॥ ५ ॥

संभृतं चार्धभासेन तत्सोमस्थं सुधामृतम् । पिबन्ति देवा मैत्रेय सुधाहारा यतोऽमराः ॥ ६ ॥
 त्रयस्त्रिंशत्सहस्राणि त्रयस्त्रिंशच्छतानि च । त्रयस्त्रिंशत्तथा देवाः पिबन्ति क्षणदाकरम् ॥ ७ ॥
 कलाद्रयावशिष्टस्तु प्रविष्टस्सूर्यमण्डलम् । अमाख्यरश्मौ वसति अमावास्या ततस्समृता ॥ ८ ॥
 अप्सु तस्मिन्नहोरात्रे पूर्वं विशति चंद्रमाः । ततो वीरुत्सु वसति प्रयात्यर्कं ततः क्रमात् ॥ ९ ॥
 छिनत्ति वीरुधो यस्तु वीरुत्संस्थे निशाकरे । पत्रं वा पातयत्येकं ब्रह्महत्यां स विन्दति ॥ १० ॥
 सोमं पञ्चदशे भागे किञ्चिच्छिष्टे कलात्मके । अपराह्णे पितृगणा जघन्यं पर्युपासते ॥ ११ ॥
 पिबन्ति द्विकलाकारं शिष्टा तस्य कला तु या । सुधामृतमयी पुण्या तामिन्दोः पितरो मुने ॥ १२ ॥
 निस्सृतं तदमावास्यां गभस्तिभ्यस्सुधामृतम् । मासं वृत्तिमवाप्याग्र्यां पितरस्सन्ति निर्धृताः ।
 सौम्या बर्हिषदश्चैव अग्निष्वात्ताश्च ते त्रिधा ॥ १३ ॥
 एवं देवान् सिते पक्षे कृष्णपक्षे तथा पितॄन् । वीरुधश्चामृतमयैः शीतैरप्परमाणुभिः ॥ १४ ॥
 वीरुधोषधिनिष्पत्त्या मनुष्यपशुकीटकान् । आप्याययति शीतांशुः प्राकाश्याह्लादनेन च ॥ १५ ॥
 वाय्वग्निद्रव्यसंभूतो रथश्चन्द्रसुतस्य च । पिशंगैस्तुरगैर्युक्तः सोऽष्टाभिर्वायुवेगिभिः ॥ १६ ॥
 सप्तरूपस्सानुकर्षो युक्तो भूतसंभवैर्हयैः । सोपासंगपताकस्तु शुक्रस्यापि रथो महान् ॥ १७ ॥
 अष्टाभिः काञ्चनः श्रीमान्भौमस्यापि रथो महान् । पञ्चरागारुणैरथैः संयुक्तो वह्निःसम्भवैः ॥ १८ ॥
 अष्टाभिः पांडुरैर्युक्तो वाजिभिः कांचनो रथः । तस्मिन्तिष्ठति वर्षं वै राशौराशौ बृहस्पतिः ॥ १९ ॥
 आकाशसंभवैरथैः शबलैः स्यन्दनं युतम् । समारुह्य शनैर्याति मन्दगामी शनैश्चरः ॥ २० ॥

संभृतमिति ॥ सुधामृतम्—सुप्तु धीयते पीयत इति सुधा, सैवामृतम् ॥ ६, ७ ॥

कलाद्रयावशिष्ट इति ॥ प्रविष्ट इति । तद्रश्म्यभिभवात्प्रविष्ट इव ॥ ८—१० ॥

सोममिति ॥ कलात्मके पंचदशेशे किञ्चिच्छिष्टे दशापराह्णे, जघन्यं—पश्चाद्द्विकलं सोमं पितृगणाः पर्युपासते ॥ ११ ॥

पिबन्तीति ॥ किञ्चिच्छिष्टा या पंचदशी कला तां कलां पितरः पिबन्ति न षोडशीमित्यर्थः ॥ १२ ॥

निस्सृतमिति ॥ आदित्यरश्मिद्वारा निस्सृतं तत्सुधामृतं पीत्वेति शेषः ॥ १३ ॥

किञ्च, * तस्मादाधूर्यमाणपक्षे यजन्त इति श्रुतेः, * अपरपक्षे पितृणामिति स्मृतेश्च शुक्रकृष्णयो-
 र्देवान्पितृश्च यागद्वारेणाप्याययतीत्याह—एवमिति ॥ १४ ॥

वीरुदिति ॥ प्रकाशस्य भावः प्राकाश्यं, प्राकाश्यमाह्लादनं चेति द्वंद्वैकवद्भावः । प्रकाशाह्लादनेन
 चेति पाठः ॥ १५, १६ ॥

सप्तरूप इति ॥ * वरुणो रथगुप्तिर्या तिरोभक्ते रथस्थितम् ॥ रथस्याधःस्थित काष्ठमनुकर्षो निगद्यते ॥
 उपासङ्गो रथोपस्थः, इति ॥ १७, १८ ॥

अष्टाभिरिति ॥ राशौ वर्षं तिष्ठतीति तत्तद्ग्रहराशिवारोपलक्षणम् ॥ १९, २० ॥

स्वर्मानोस्तुरगा ह्यष्टौ भृगाभा धूसरं रथम् । सकृद्युक्तास्तु मैत्रेय वहन्त्यविरतं सदा ॥ २१ ॥
 आदित्याग्निस्सुतो राहुः सोमं गच्छति पर्वसु । आदित्यमेति सोमाच्च पुनः सौरेषु पर्वसु ॥ २२ ॥
 तथा केतुरथस्याश्वा अप्यष्टौ वातरंहसः । पलालधूमवर्णाभा लाक्षारसनिभारुणाः ॥ २३ ॥
 एते मया ग्रहाणां वै तवाख्याता रथा नव । सर्वे ध्रुवे महाभाग प्रवद्धा वायुरग्निभिः ॥ २४ ॥
 ग्रहर्क्षताराधिष्ण्यानि ध्रुवे बद्धान्यशेषतः । भ्रमन्त्युचितचारेण मैत्रेयानिलरग्निभिः ॥ २५ ॥
 यावन्त्यश्चैव तारास्ता तावन्तो वातरश्मयः । सर्वे ध्रुवे निबद्धास्ते भ्रमन्तो भ्रामयन्ति तम् ॥ २६ ॥
 तैलभीडा यथा चक्रं भ्रमन्तो भ्रामयन्ति वै । तथा भ्रमन्ति ज्योतींषि वातविद्वानि सर्वशः ॥ २७ ॥
 अलातचक्रवद्यान्ति वातचक्रेरितानि तु । यस्माज्ज्योतींषि वहति प्रवहस्तेन स स्मृतः ॥ २८ ॥
 शिशुमारस्तु यः प्रोक्तः स ध्रुवो यत्र तिष्ठति । सन्निवेशं च तस्यापि शृणुष्व मुनिसत्तम ॥ २९ ॥
 यदह्ना कुरुते पापं तं दृष्ट्वा निशि मुच्यते । यावत्यश्चैव तारास्ताः शिशुमाराश्रिता दिवि ।
 तावन्त्येव तु वर्षाणि जीवन्त्यभ्यधिकानि च ॥ ३० ॥
 उत्तानपादस्तस्याधो विज्ञेयो ह्युत्तरो हनुः । यज्ञोऽधरश्च विज्ञेयो धर्मो मूर्धानमाश्रितः ॥ ३१ ॥
 हृदि नारायणश्चास्ते आश्विनौ पूर्वपादयोः । वरुणश्चार्यमा चैव पश्चिमे तस्य सक्थिनी ॥ ३२ ॥

शिश्रः संवत्सरस्तस्य मित्रोऽपानं समाश्रितः ॥ ३३ ॥

पुच्छेऽग्निश्च महेन्द्रश्च काश्यपोऽथ ततो ध्रुवः । तारका शिशुमारस्य नास्तमेति चतुष्टयम् ॥ ३४ ॥

स्वर्मानोरिति ॥ स्लोकपाण्डुस्तु धूसरः । अविरतम्—अविच्छेदम् । सदा—यावत्कल्पम् ॥ २१ ॥

आदित्यादिति ॥ अर्केन्द्रोरुपरि तृतीयबुस्थाने चरन्नि राहुश्चन्द्रस्यार्कस्य वा ग्रहणकालेऽधो गत्वा भूच्छायात्मकं तमोमयं बिम्बं गृहीत्वा तेन तौ (राहुः)मे घवच्छादयन् तत्काल एव दृश्यत्वमेति । यथा कौर्मादिषु
 * स्वर्मानोस्तु गृहस्थानं तृतीयं यत्तमोमयम् । तुल्यस्तयोस्तु स्वर्मानुभूत्वाऽधस्तात्प्रसर्पति ॥ इत्यादि ॥ २२-२४ ॥

ग्रहेति ॥ धिष्ण्यानि—विमानानि । उचितचारेण—* सौरोऽङ्गिराश्च शुकश्च ज्ञेया मन्दप्रचारिणः ।
 सूर्यसोमौ बुधश्चैव शीघ्रगाः * इत्यादिकूर्मोक्तस्वर्गत्या सह प्रत्यङ्मुखं भ्रमन्ति ॥ २५—२८ ॥

शिशुमार इति ॥ यः प्रोक्तः—* तारामयं भगवतः इत्यत्र, * तस्य पुच्छे ध्रुवः स्थित इति लक्षणं
 यस्योक्तं, तस्य सन्निवेशं शृणु ॥ २९ ॥

यदहेति ॥ यदहेति नित्यद्रष्टव्यतोक्तिः ॥ ३०, ३१ ॥ हृदीति ॥ सक्थिनी—ऊरू ॥ ३२, ३३ ॥

पुच्छ इति ॥ अग्न्यादिदेवतारूपं ताराचतुष्कं पुच्छस्थं ध्रुवज्जित्यं दृश्यते, नतु शिशुमारगान्त्रान्त-
 र्गतर्क्षवदस्तमेति ध्रुवसहयायित्वात् ॥ ३४ ॥

इत्येष सन्निवेशो यः पृथिव्या ज्योतिषां तथा । द्वीपानामुदधीनां च पर्वतानां च कीर्तितः ॥ ३५ ॥
 वर्षाणां च नदीनां च ये च तेषु वसन्ति वै । तेषां स्वरूपमाख्यातं संक्षेपः श्रूयतां पुनः ॥ ३६ ॥
 यदम्बु वैष्णवः कायस्ततो विप्र वसुन्धरा । पद्माकारा समुद्रता पर्वताब्ध्यादिसंयुता ॥ ३७ ॥

ज्योतीषि विष्णुर्भुवनानि विष्णुर्वनानि विष्णुर्गिरयो दिशश्च ।
 नद्यस्समुद्राश्च स एव सर्वं यदस्ति यन्नास्ति च विप्रवर्य ॥ ३८ ॥

ज्ञानस्वरूपो भगवान्यतोऽसावशेषमूर्तिर्न तु वस्तुभूतः ।
 ततो हि शैलाब्धिधरादिभेदाज्जानीहि विज्ञानविजृम्भितानि ॥ ३९ ॥

यदा तु शुद्धं निजरूपि सर्वं कर्मक्षये ज्ञानमपास्तदोषम् ।
 तदा हि संकल्पतरोः फलानि भवन्ति नो वस्तुषु वस्तुभेदाः ॥ ४० ॥

इत्येष इति ॥ उक्तस्य भुवनकोशस्य अनुक्तं भगवदात्मकत्वं वक्तुमनुवादः—इत्येष इति ॥ ३५ ॥

वर्षाणां चेति ॥ अथ चिदचिन्मिश्रे जगति चिदंशः स्वसंवेद्यस्वरूपभेदो ज्ञानैकाकारः अविनाशित्वेन
 अस्तिशब्दवाच्यः, अचिदंशस्तु चिदंशकर्मनिमित्तपरिणामभेदो विनाशीति नास्तिशब्दवाच्यः । उभयमपि परब्रह्म-
 भूतवाष्पदेवशरीरतया तदात्मकमित्येतद्रूपं संक्षेपेणोच्यते इत्याह—संक्षेपः श्रूयतामिति ॥ ३६ ॥

यदिति ॥ तत्र यदम्बित्वेन श्लोकेनाम्बुनो विष्णोः कायत्वेन तत्परिणामभूतं ब्रह्माण्डमपि तस्य कायः,
 तस्य च विष्णुरामेति, सकलश्रुतिगततादात्म्योपदेशोपबृंहणरूपस्य * ज्योतीषीत्यादिना वक्ष्यमाणस्य सामानाधि-
 करण्यस्य शरीरात्मभाव एव निबन्धनमित्याह । ततः—अम्बुनः ॥ ३७ ॥

तदेतत्तादात्म्यं सामानाधिकरण्येन व्यपदिशति—ज्योतीषीति । अत्र अस्यात्मकं नास्यात्मकं च जगदन्तर्गतं
 वस्तु विष्णोः कायतया विष्ण्वात्मकमित्युक्तम् ॥ ३८ ॥

इदमस्यात्मकम्, इदं नास्यात्मकम्, (इत्यत्र) अस्य च नास्यात्मकत्वे हेतुरयमित्याह—ज्ञानस्वरूप इति ।
 अयमर्थः—अशेषक्षेत्रज्ञात्मनाऽवस्थितस्य भगवतो ज्ञानमेव स्वाभाविकं रूपं न देवमनुष्यादिवस्तुरूपम् । यत एवम्
 अत एवाचिद्रूपदेवमनुष्यशैलाब्धिधरादयस्तद्विज्ञानविजृम्भिताः—तस्य ज्ञानैकाकारस्य सतो देवाद्याकारेण स्वात्म-
 वैविध्यानुसन्धानमूलाः, देवाद्याकारानुसन्धानमूलकर्म (मूलाः) कल्पिता इत्यर्थः । यतश्चाचिद्रस्तु क्षेत्रज्ञकर्मानुगुण-
 परिणामास्पदं ततस्तन्नास्तिशब्दाभिधेयम्, इतरदस्तिशब्दाभिधेयमित्यर्थादुक्तं भवति ॥ ३९ ॥

तदेतदेव विवृणोति—यदा तु शुद्धमिति ॥ यदैतज्ज्ञानैकाकारमात्मवस्तु देवाद्याकारेण स्वात्मनि वैविध्यानु-
 सन्धानमूलसर्वकर्मक्षयान्निर्दोषं परिशुद्धं निजरूपि भवति, तदा देवाद्याकारेणैकीकृत्यात्मकल्पनामूलकर्मफलभूतास्त-
 द्भोगार्था वस्तुषु वस्तुभेदा न भवन्ति—ये देवादिषु वस्तुष्व्वात्मतयाऽभिमतेषु भोग्यभूता देवमनुष्यशैलाब्धिधरादि-
 वस्तुभेदाः ते मूलभूतकर्मसु विनष्टेषु न भवन्तीति, अचिद्रस्तुनः कदाचित्कावस्थाविशेषयोगितया नास्ति-
 शब्दाभिधेयत्वमितरस्य सर्वदा निजसिद्धज्ञानैकरूपत्वेनास्तिशब्दाभिधेयत्वमित्यर्थः ॥ ४० ॥

वस्त्वस्ति किं कुत्रचिदादिमध्यपर्यन्तहीनं (च सदैकं) सततैकरूपम् ।
यच्चान्यथात्वं द्विज याति भूयो न तत्तथा तत्र कुतो हि तत्त्वम् ॥ ४१ ॥
मही घटत्वं घटतः कपालिका कपालिकाचूर्णरजस्ततोऽणुः ।
जनैः स्वकर्मस्तिमितात्मनिश्चयैरालक्ष्यते ब्रूहि किमत्र वस्तु ॥ ४२ ॥
तस्मान्न विज्ञानमृतेऽस्ति किञ्चित्कचित्कदाचिद्द्विज वस्तुजातम् ।
विज्ञानमेकं निजकर्मभेदविभिन्नचित्तैर्बहुधाऽभ्युपेतम् ॥ ४३ ॥
ज्ञानं विशुद्धं विमलं (च नित्यं) विशोकमशेषलोभादिनिरस्तसङ्गम् ।
एकं सदैकं परमः परेशस्सः वासुदेवो न यतोऽन्यदस्ति ॥ ४४ ॥
सद्भाव एवं भवतो मयोक्तो ज्ञानं यथा सत्यमसत्यमन्यत् ।
एतच्च यत्संव्यवहारभूतं तत्रापि चोक्तं भुवनाश्रितं ते ॥ ४५ ॥

प्रतिक्षणमन्यथाभूततया कदाचित्कावस्थायोगिनोऽचिद्वस्तुनो नास्तिशब्दामिधेयत्वमेवेत्याह—वस्त्व-
तीति ॥ अस्तिशब्दामिधेयो ह्यादिमध्यपर्यन्तहीनः सततैकरूपः पदार्थः, तस्य कदाचिदपि नास्तिबुद्ध्यनर्हत्वात् ।
अचिद्वस्तु किञ्चित् कचिदपि तथाभूतं न दृष्टव्यम् । ततः किमित्यत्राह—यच्चान्यथात्वमिति । यद्वस्तु प्रतिक्षण-
ान्यथात्वं याति तदुत्तरोत्तरावस्थाप्राप्त्या पूर्वपूर्वावस्थां जहातीति तस्य पूर्वावस्थस्योत्तरावस्थायां न प्रतिसंधानमस्ति,
अतः सर्वदा तस्य नास्तिशब्दामिधेयत्वमेव ॥ ४१ ॥

तथा ह्युपलभ्यत इत्याह—मही घटत्वमिति ॥ चूर्णं सूक्ष्मम्, रजः सूक्ष्मतरम्, अणुः सूक्ष्मतरः ; स्वकर्मणा
वमनुष्यादिभावेन स्तिमितात्मनिश्चयैः स्वभोग्यभूतमचिद्वस्तु प्रतिक्षणमन्यथाभूतमालक्ष्यते—अनुभूयते । एवं सति
कैमप्यचिद्वस्तु अस्तिशब्दार्हमादिमध्यपर्यन्तहीनं सततैकरूपमालक्षितमस्ति किम् ? न ह्यस्तीत्यभिप्रायः ॥ ४२ ॥

यस्मादेवं तस्मात् ज्ञानस्वरूपात्मव्यतिरिक्तमचिद्वस्तु कदाचित्कचित्केवलमस्तिशब्दवाच्यं न भवतीत्याह—
तस्मान्न विज्ञानमिति ॥ आत्मा तु सर्वदा ज्ञानैकाकारतया देवादिभेदप्रत्यनीकस्वरूपोऽपि देवादिशरीरप्रवेशहेतुभूत
वृत्तविविधकर्ममूलदेवादिभेदभिन्नात्मबुद्धिभिस्तेन तेन रूपेण बहुधाऽनुसंहित इति, तद्वेदानुसन्धानं नात्मस्वरूपप्रयुक्त-
मेत्याह—विज्ञानमेकमिति ॥ ४३ ॥

आत्मस्वरूपं तु विशुद्धं—कर्मरहितं, तत एव विमलं—मलरूपप्रकृतिस्पर्शरहितं, ततश्च तत्प्रयुक्तशोक-
लोहलोभाद्यशेषहेयगुणासङ्गि, एकम्—उपचयापचयानर्हत्यैकं, तत एव सदैकरूपम् ; तच्च वासुदेवशरीरमिति तदा-
त्मकम्, अतदात्मकस्य कस्यचिदप्यभावादित्याह—ज्ञानं विशुद्धमिति ॥ ४४ ॥

चिदंशः सदैकरूपतया सर्वदाऽस्तिशब्दवाच्यः । अचिदंशस्तु क्षणपरिणामित्वेन सर्वदा नाशगर्भ-
ति सर्वदा नास्तिशब्दामिधेयः । एवंप्रकारं चिदचिदात्मकं जगत् वासुदेवशरीरं तदात्मकमिति जगदभावात्सं-
युक्तमित्याह—सद्भाव एवमिति ॥ “ एषो भवतः ” इति पाठे तु आर्षत्वात्सुपो लोपाभावः । अत्र सत्यमसत्यमिति
दस्ति यन्नास्तीति प्रकान्तस्योपसंहारः । एतत्—ज्ञानैकाकारतया समम्, अशब्दगोचरस्वरूपभेदमेवाविनिमिश्रं,
भुवनाश्रितं—देवमनुष्यादिरूपेण सम्यग्व्यवहारार्हमेदं यद्वर्तते तत्र हेतुः कर्मवैयुक्तमित्याह—एतच्च यदिति ॥ ४५ ॥

यज्ञः पशुर्वहिरशेषक्रत्विकसोमस्सुराः स्वर्गमयश्च कामः ।

इत्यादि कर्माश्रितमार्गदृष्टं भूरादिभोगाश्च फलानि तेषाम् ॥ ४६ ॥

यच्चैतद्भुवनगतं मया तवोक्तं सर्वत्र व्रजति हि तत्र कर्मवश्यः ।

ज्ञात्वै (तत्) वं ध्रुवमचलं सदैकरूपं तत्कुर्याद्विशति हि येन वासुदेवम् ॥ ४७ ॥

इति श्रीविष्णुपुराणे द्वितीयेशे द्वादशोऽध्यायः ॥ १२ ॥

अथ त्रयोदशोऽध्यायः

मैत्रेयः—

भगवन्सम्यगाख्यातं यत्पृष्टोऽसि मयाऽखिलम् । भूसमुद्रादिसरितां संस्थानं ग्रहसंस्थितिः ॥ १ ॥

विष्णवाधारं यथा चैतत् त्रैलोक्यं समवस्थितम् । परमार्थस्तु मे प्रोक्तो यथा ज्ञानं प्रधानतः ॥ २ ॥

यच्चेतद्भगवानाह भरतस्य महीपतेः । श्रोतुमिच्छामि चरितं तन्ममाख्यातुमर्हसि ॥ ३ ॥

भरतः स महीपालः सालग्रामेऽवसत्किल । योगयुक्तः समाधाय वासुदेवे सदा मनः ॥ ४ ॥

पुण्यदेशप्रभावेन ध्यायतश्च सदा हरिम् । कथं तु नाभवन्मुक्तिर्यदभूत्स द्विजः पुनः ॥ ५ ॥

विप्रत्वे च कृतं तेन यद्भूयः सुमहात्मना । भरतेन मुनिश्रेष्ठ तत्सर्वं वक्तुमर्हसि ॥ ६ ॥

श्रीपराशरः—

सालग्रामे महाभागो भगवन्नयस्तमानसः । स उवास चिरं कालं मैत्रेय पृथिवीपतिः ॥ ७ ॥

तदेव विवृणोति—यज्ञः पशुरिति ॥ कर्माश्रितमार्गदृष्टं यज्ञपञ्चादिरूपं कर्मवाश्रितो मार्गः, तत्र दृष्टं देव-
मनुष्यादिरूपं तेषां कर्मणां भूरादिभोगाश्च फलानि ॥ ४६ ॥

जगद्धायात्म्यज्ञानप्रयोजनं मोक्षोपाये यतनमित्याह—यच्चैतदिति ॥ ज्ञात्वैतदिति । कर्मफलस्यास्थिरत्वं
ज्ञात्वा, अवमित्यादि वासुदेवविशेषणं, तत्—उपासनादि ॥ ४७ ॥

इति श्रीविष्णुपुराणव्याख्याने श्रीविष्णुचिन्तिते द्वितीयेशे द्वादशोऽध्यायः ॥ १२ ॥

अथ त्रयोदशोऽध्यायः

विष्णवाधारमिति ॥ चिदचिदात्मकं जगद्धाया विष्णवात्मकं तथोक्तम् । यथा चिदंशो निजसिद्ध
ज्ञानैकाकारत्वेनाविनाशित्वात्परमार्थः तथा प्राधान्येनोक्तः ॥ १, २ ॥

अथ भगवत्प्राप्त्युपायस्य ज्ञानयोगस्य तदन्तर्यामिपरिहारयोश्चोदाहरणमूने भरतचरितं प्राक्प्रस्तुतं
विस्तरेण श्रोतुं मैत्रेयः पृच्छति—यत्त्विति ॥ ३—७ ॥

अहिंसादिष्वशेषेषु गुणेषु गुणिनां वरः । अवाप परमां काष्ठां मनसश्चापि संयमे ॥ ८ ॥
 ज्ञेशाच्युत गोविन्द माधवानन्त केशव । कृष्ण विष्णो हृषीकेश वासुदेव नमोस्तु ते ॥ ९ ॥
 ति राजाऽऽह भरतो हरेर्नामानि केवलम् । नान्यज्जगाद मैत्रेय किञ्चित्स्वप्नान्तरेष्वपि ।
 एतत्पठन्तदर्थं च विना नान्यदचित्तयत् ॥ १० ॥
 मित्पुष्पकुशादानं चक्रे देवक्रियाकृते । नान्यानि चक्रे कर्माणि निस्सङ्गो योगतापसः ॥ ११ ॥
 गाम सोऽभिषेकार्थमेकदा तु महानदीम् । सखौ तत्र तदा चक्रे स्नानस्यानन्तरक्रियाः ॥ १२ ॥
 अथाजगाम तत्तीरं जलं पातुं पिपासिता । आसन्नप्रसवा ब्रह्मन्नेकैव हरिणी वनात् ॥ १३ ॥
 तस्समभवत्तत्र पीतप्राये जले तथा । सिंहस्य नादस्सुमहान्सर्वप्राणिभयंकरः ॥ १४ ॥
 तस्सा सहसा त्रासादाप्लुता निमग्नगतम् । अत्युच्चारोहणेनास्या नद्यां गर्भः पपात सः ॥ १५ ॥
 मूढमानं वेगेन वीचिमालापरिप्लुतम् । जग्राह स नृपो गर्भात्पतितं मृगपोतकम् ॥ १६ ॥
 गर्भप्रच्युतिदुःखेन प्रोत्तङ्गाक्रमणेन च । मैत्रेय साऽपि हरिणी पपात च ममार च ॥ १७ ॥
 हरिणीं तां विलोक्याथ विपन्नां नृपतापयः । मृगपोतं समादाय निजमाश्रममागतः ॥ १८ ॥
 वकारानुदिनं चासौ मृगपोतस्य वै नृपः । पोषणं पुष्यमाणश्च स तेन ववृधे मुने ॥ १९ ॥
 वचाराश्रमपर्यन्ते तृणानि गहनेषु सः । दूरं गत्वा च शार्दूलवासादभ्याययौ पुनः ॥ २० ॥
 गतर्गत्वाऽतिदूरं च सायमायात्यथाश्रमम् । पुनश्च भरतस्याभूदाश्रमस्योदजाजिरे ॥ २१ ॥
 तस्य तस्मिन्मृगे दूरसमीपपरिवर्तिनि । आसीच्चैतः समासक्तं न ययावन्यतो द्विज ॥ २२ ॥
 वेमुक्तराज्यतनयः प्रोज्झिताशेषवान्धवः । ममत्वं स चकारोच्चैस्तस्मिन्हरिणवालके ॥ २३ ॥
 किं वृकैर्मक्षितो व्याघ्रैः किं सिंहेन निपातितः । चिरायमाणे निष्क्रान्ते तस्यासीदिति मानसम् ॥ २४ ॥

एषा वसुमती तस्य सुराग्रक्षतकर्बुरा ॥ २५ ॥

गीयते मम यातोऽसौ क ममैणकवालकः । विषाणाग्रेण मद्बाहुकण्डूयनपरो हि सः ।
 हेमेणाभ्यागतोऽरण्यादपि मां सुखयिष्यति ॥ २६ ॥
 एते लूनशिखास्तस्य दशनैरचिरोद्गतैः । कुशाः काशा विराजन्ते वटवस्सामगा इव ॥ २७ ॥
 त्वं चिरगते तस्मिन्स चक्रे मानसं मुनिः । प्रीतिप्रसन्नवदनः पार्श्वस्थे चाभवन्मृगे ॥ २८ ॥
 प्रमाधिभङ्गस्तस्यासीत्तन्मयत्वादृतात्मनः । सन्त्यक्तराजभोगद्विस्वजनस्यापि भूपतेः ॥ २९ ॥
 वपलं चपले तस्मिन्दूरगं दूरगामिनि । मृगपोतेऽभवच्चित्तं स्थैर्यवत्तस्य भूपतेः ॥ ३० ॥

अहिंसादिष्विति ॥ अहिंसादिषु गुणेषु योगांगेषु वक्ष्यमाणेषु ॥ ८, ९ ॥

इतीति ॥ स्वप्नान्तरेषु—स्वप्नमध्येषु । एतत्—यज्ञेशेत्यादिनाम् । एतन्नाम तदर्थं च तत्प्रवृत्तिनिमित्तं
 केवलमचिन्तयत्, एतद्विना नान्यत् ॥ १०—२४ ॥ एषेति ॥ क्षतकर्बुरा—क्षतैर्विषमसंस्थाना ॥ २५—३० ॥

कालेन गच्छता सोऽथ कालं चक्रे महीपतिः । पितेव सासं पुत्रेण मृगपोतेन वीक्षितः ॥ ३१ ॥
 मृगमेव तदाऽद्राक्षीत्यजन्प्राणानसावपि । तन्मयत्वेन मैत्रेय नान्यत्किंचिदचिन्तयत् ॥ ३२ ॥
 ततश्च तत्कालकृतां भावनां प्राप्य तादृशीम् । जम्बूमार्गे महारण्ये जातो जातिस्मरो मृगः ॥ ३३ ॥
 जातिस्मरत्वादुद्विग्नः संसारस्य द्विजोत्तम । विहाय मातरं भूयः सालग्राममुपाययौ ॥ ३४ ॥
 शुष्कैस्तृणैस्तथा पर्णैः स कुर्वन्नात्मपोषणम् । मृगत्वहेतुभूतस्य कर्मणो निष्कृतिं ययौ ॥ ३५ ॥
 तत्र चोत्सृष्टदेहोऽसौ जज्ञे जातिस्मरो ऽजः । सदाचारवतां शुद्धे योगिनां प्रवरे कुले ॥ ३६ ॥
 सर्वविज्ञानसंपन्नः सर्वशास्त्रार्थतत्त्ववित् । अपश्यत्स च मैत्रेय आत्मानं प्रकृतेः परम् ॥ ३७ ॥
 आत्मनोऽधिगतज्ञानो देवादीनि महामुने । सर्वभूतान्यभेदेन स ददर्श तदाऽऽत्मनः ॥ ३८ ॥
 न पपाठ गुरुप्रोक्तां कृतोपनयनः श्रुतिम् । न ददर्श च कर्माणि शास्त्राणि जगृहे न च ॥ ३९ ॥
 उक्तोऽपि बहुशः किञ्चिज्जडवाक्यमभाषत । तदप्यसंस्कारगुणं ग्राम्यवाक्योक्तिसंश्रितम् ॥ ४० ॥
 अपध्वस्तवपुस्तोऽथ मलिनाम्बरधृग्विजः । क्लिन्नदन्तान्तरस्सर्वैः परिभूतस्सनागैः ॥ ४१ ॥
 सम्मानना परां हानिं योगद्वैः कुरुते यतः । जनेनावमतो योगी योगसिद्धिं च विन्दति ॥ ४२ ॥

कालेनेति ॥ कालं—मरणम् ॥ ३१ ॥ मृगमेवेति ॥ तन्मयत्वेन—चित्तवृत्तेस्तत्प्राचुर्येण ॥ ३२ ॥

ततश्चेति ॥ जम्बूमार्गे—गङ्गातीरविशेषे ॥ ३३, ३४ ॥

शुष्कैरिति ॥ कर्मणः—कर्माणि मृगस्नेहः, तद्भावना च ॥ ३५, ३६ ॥

सर्वेति ॥ विज्ञानं—शिल्पादिज्ञानं, प्रकृतेः परं—देहादिरूपेण स्थितायाः प्रकृतेर्विलक्षणं, ज्ञानैकाकार-
 मपश्यत् ॥ ३७ ॥

आत्मन इति ॥ आत्मनोऽधिगतज्ञानः—अधिगतात्मज्ञानः, देवमनुष्यादिदेहस्थितानि सर्वभूतानि तत्त-
 दाकरविलक्षणज्ञानैकाकारतया स्वात्मनो निर्विशेषाप्यपश्यत् ॥ ३८ ॥

नेति ॥ प्रागेवाध्ययनजन्यस्य ज्ञानस्य निसर्गादेव सिद्धेः, विप्रत्वेऽपि वेदं न पपाठेत्याद्युक्तिर्युक्ता ।

* आरुरुक्षोर्धुनेर्योगं कर्म कारणमुच्यते, इति वचनात् अस्य च योगारूढत्वेन सिद्धात्मापरोक्ष्यस्य यज्ञादिकर्मा-
 ननुष्ठानं च युक्तम् । नैतावता वाक्यार्थज्ञानमात्रवतः कर्मत्यागो युक्तः * तत्प्राप्तिहेतुर्ज्ञानं च कर्म चेत्यादि-
 वचनात् ॥ ३९ ॥

व्यक्त इति ॥ जडवाक्यं—जडस्येव वाक्यं, हासावहम्, असंस्कारं—व्याकरणाननुशिष्टम् । अगुणं—
 श्लेषप्रसादादिगुणशून्यं, ग्राम्यवाक्यस्य—व्रीडाजुगुप्सामाङ्गल्यदायिन उक्त्वाश्रितम् ॥ ४० ॥

अपध्वस्तवपुरिति ॥ अपध्वस्तं—पङ्कादिरुषितं, क्लिन्नदन्तान्तरः—अशोषितदशनमध्यः ॥ ४१ ॥

सम्माननेति ॥ सम्माननेत्यादिश्लोकद्वयं हिरण्यगर्भवचनम् ॥ योगिनो हान्यैस्सम्मान्यत्वे अहमधिकोऽ-
 स्मीत्याभिमानिकुसुखभोगेनैव योगसुकृतं चरितार्थं स्यात् । एवमवमानजेन दुःखेन पापं च क्षीयते ॥ ४२ ॥

॥ चरेत् वै योगी सतां धर्ममदूषयन् । जना यथाऽवमन्येरन्गच्छेयुर्नैव सङ्गतिम् ॥ ४३ ॥
 ण्यगर्भवचनं विचिन्त्येत्यं महामतिः । आत्मानं दर्शयामास जडोन्मत्ताकृतिं जने ॥ ४४ ॥
 ॥ कुल्माषवाट्यादि शाकं वन्यं फलं कणान् । यद्यदाप्नोति सुबहु तदत्ते कालसंयमम् ॥ ४५ ॥
 ॥ र्युपरते सोऽथ भ्रातृभ्रातृव्यवान्धवैः । कारितः क्षेत्रकर्मादि कदनाहारपोषितः ॥ ४६ ॥
 ॥ क्षपीनावयवो जडकारी च कर्मणि । सर्वलोकोपकरणं बभूवाहारवेतनः ॥ ४७ ॥
 ॥ तादृशमसंस्कारं विप्राकृतिविवेष्टितम् । क्षत्ता सौवीरराजस्य काल्यै पशुमकल्पयत् ॥ ४८ ॥
 ॥ श्रौ तं समलंकृत्य वैशस्य विधानतः । अधिष्ठितं महाकाली ज्ञात्वा योगेश्वरं तथा ॥ ४९ ॥
 ॥ षः खड्गं समादाय निशितं निशि सा तदा । क्षत्तारं क्रूरकर्माणमच्छिनत्कंठमूलतः ।
 ॥ पार्षदयुता देवी पपौ रुधिरमुल्वणम् ॥ ५० ॥
 ॥ त्सौवीरराजस्य प्रयातस्य महात्मनः । विष्टिकर्ताऽथ मन्येत विष्टियोग्योऽयमित्यपि ॥ ५१ ॥
 ॥ तादृशं महात्मानं भस्मच्छन्नमिवानलम् । क्षत्ता सौवीरराजस्य विष्टियोग्यममन्यत ॥ ५२ ॥
 ॥ राजा शिबिकारूढो गन्तुं कृतमतिर्द्विज । बभूवेषुमतीतीरे कपिलर्षेर्वराश्रमम् ॥ ५३ ॥
 ॥ यः किमत्र संसारे दुःखप्राये नृणामिति । प्रष्टुं तं मोक्षधर्मज्ञं कपिलाख्यं महामुनिम् ॥ ५४ ॥
 ॥ वाह शिबिकां तस्य क्षत्तुर्वचनचोदितः । नृणां विष्टिमृहीतानामन्येषां सोऽपि मध्यगः ॥ ५५ ॥
 ॥ ह्रीतो विष्टिना विप्रः सर्वज्ञानैकभाजनम् । जातिस्मरोऽसौ पापस्य क्षयकाम उवाह ताम् ॥ ५६ ॥

तस्मादिति ॥ सतां धर्ममदूषयन्निति । यद्यसौ जडतामनमिष्यंजयन् कर्माणि नानुतिष्ठेत् तदेतरो
 नस्तद्वत्कर्माणि अननुतिष्ठन्प्रत्यवायान्नरेके पतेत् । तस्माद्यथाऽवमन्येत् तथा जाड्येन चरेत् ॥ ४३, ४४ ॥

भुक्त इति ॥ कुल्माषः—ईषत्पको माषयावकादिः । वाट्यो माषमयो भक्ष्यः, कणः स्यात्पुद्गलतण्डुलः ।
 षदिति । कालसंयमं—मृत्युनिरोधकं देहधारकं भक्ष्यं यद्यदाप्नोति तत्तदल्पमपि संतोषात्सुबहु मन्यमानः अत्ते-
 भक्ति, भुक्त इति यावत् । आत्मनेपदमार्षम् । तदत्येकान्तसंयमीति च पाठः ॥ ४५ ॥

पितरीति ॥ भ्रातृव्यः—भ्रातृजः ॥ ४६ ॥

समाक्षेति ॥ जडकारी—जडवत्कर्ता । * कर्तृपुमाने, इति गिनिः । आहारवेतनः—आहारमात्रमृत्तिकः,
 सर्वेषां कर्मकरो बभूव ॥ ४७ ॥

तं तादृशमिति ॥ असंस्कारम्—मृजादिरहितं, न तृपनयनादिरहितम् । विप्राकृतिविवेष्टितं—शिखा-
 यज्ञोपवीतस्नानसंख्याजपोपासनादिशिष्टाचारमात्रवन्तम् ॥ ४८—५१ ॥

तं तादृशमिति ॥ क्षत्ता—सारथिर्द्वास्थो वा, विष्टिः—कर्मकर्तुरफलदं बलात्कर्म, तद्योग्यम् ॥ ५२—५५ ॥

मृहीत इति ॥ विष्टिना निमित्तेन ॥ ५६ ॥

ययौ जडगतिस्सोऽथ युगमात्रावलोकनम् । कुर्वन्मतिमतां श्रेष्ठस्तदन्ये त्वरितं ययुः ॥ ५७ ॥
 विलोक्य नृपतिस्सोऽथ विषमां शिबिकागतिम् । किमेतदित्याह समं गम्यतां शिबिकावहाः ॥ ५८ ॥
 पुनस्तथैव शिबिकां विलोक्य विषमां हि सः । नृपः किमेतदित्याह भवद्भिर्गम्यतेऽन्यथा ॥ ५९ ॥
 भूपतेर्वदतस्तस्य श्रुत्वेत्थं बहुशो वचः । शिबिकावाहकाः प्रोचुरयं यातीत्यसत्वरम् ॥ ६० ॥

राजोवाच—

किं भ्रान्तोऽस्यल्पमध्वानं त्वयोढा शिबिका मम । किमायाससहो न त्वं पीवानसि निरीक्ष्यसे ॥ ६१ ॥

ब्राह्मणः— नाहं पीवा न चैवोढा शिबिका भवतो मया ।

न भ्रान्तोऽस्मि न चायासस्सोढव्योऽस्ति महीपते ॥ ६२ ॥

राजा—

प्रत्यक्षं दृश्यसे पीवानद्यापि विशिका त्वयि । श्रमश्च भारोद्ग्रहणे भवत्येव हि देहिनाम् ॥ ६३ ॥

ब्राह्मणः—प्रत्यक्षं भवता भूप यद्दृष्टं मम तद्वद । बलवानबलश्चेति वाच्यं पश्चाद्विशेषणम् ॥ ६४ ॥

त्वयोढा शिबिका चेति त्वय्यद्यापि च संस्थिता । मिथ्यैतदत्र तु भवाञ्छृणोतु वचनं मम ॥ ६५ ॥

भूमौ पादयुगावस्था जङ्घे पादद्वयाश्रिते । ऊर्वोर्जिङ्घाद्वयावस्था तदाधारं तथोदरम् ॥ ६६ ॥

वक्षस्थलं तथा बाहू स्कन्धौ चोदरसंस्थितौ । स्कन्धाश्रितेयं शिबिका मम भारोऽत्र किंकृतः ॥ ६७ ॥

शिबिकायां स्थितं चेदं वपुस्त्वदुपलक्षितम् । तत्र त्वमहमप्यत्र प्रोच्यते चेदमन्यथा ॥ ६८ ॥

ययामिति ॥ जडगतिः—मन्दगतिः ॥ ५७—६० ॥

किमिति ॥ आयाससहो नासि किम् । आयाससह एवासि । तत्र हेतुः पीवान्निरीक्ष्यस इति ।

आर्षत्वान्नलोपाभावः ॥ ६१ ॥

नाहमिति ॥ पीवत्वादीनि नाहमर्थस्य, किं तु शरीरस्येत्यभिप्रायः । आयासः—भारोद्ग्रहनादेर्देहक्षेशः ।

तेन कर्माशक्तिः भ्रान्तिः ॥ ६२ ॥ अभिप्रायमज्ञाननृच्छति—प्रत्यक्षमिति ॥ ६३ ॥

प्रतिवक्ति—प्रत्यक्षं भवतेति । मम यद्रूपं त्वया प्रत्यक्षं दृष्टं तद्वद । नाहं, दृष्टः, अचाक्षुषत्वादात्मन इत्यभिप्रायः । तस्य पीवत्वं भ्रान्त्यादिकं बलाबलरूपं विशेषणं पश्चाद्वाच्यं—सुतरां दुर्वचम्, विशेष्यस्य धर्मिण एवाप्रत्यक्षत्वादिति भावः ॥ ६४ ॥ त्वयेति ॥ वचनम् ; उत्तरमिति शेषः ॥ ६५ ॥

भूमाविति ॥ अवस्था—स्थितिः । आतश्चोपसर्ग इति प्राङ्गन्ताद्वाप ॥ ६६ ॥

वक्षस्थलमिति ॥ मम—अहमर्थस्य किंकृतो भारः ; अतो नाहं वोढेत्यभिप्रायः ॥ ६७ ॥

नापि त्वं वाह इत्याह—शिबिकायामिति । त्वदुपलक्षितः—त्वयात्मत्वेन लक्षितः भ्रान्त्या दृष्टो देहः शिबिकायां स्थितः । अत्र देहे स्थितस्त्वम्, अहमप्यस्मिन्देहे । अतः इदम्—आत्मनोर्वाह्यत्वं वाहकत्वं च अन्यथा—मिथ्योच्यते ॥ ६८ ॥

अहं त्वं च तथाऽन्ये च भूतैरुत्थाम पार्थिव । गुणप्रवाहपतितो भूतवर्गोऽपि यात्ययम् ॥ ६९ ॥
 कर्मवश्या गुणा ह्येते सत्त्वाद्याः पृथिवीपते । अविद्यासंचितं कर्म तच्चाशेषेषु जन्तुषु ॥ ७० ॥
 आत्मा शुद्धोऽक्षरः शान्तो निर्गुणः प्रकृतेः परः । प्रवृद्धयपचयौ नास्य चैकस्याखिलजन्तुषु ॥ ७१ ॥
 यथा नोपचयस्तस्य नैवास्त्यपचयस्तथा । तदा पीवानसीतीत्यर्थं कया युक्त्या त्वयेरितम् ॥ ७२ ॥
 भूपादजंघाकट्यूरुजठरादिषु संस्थिते । शिविकेयं यथा स्कन्धे तथा भारः समस्त्वया ॥ ७३ ॥
 तथाऽन्यैर्जन्तुभिर्भूष शिविकोढा न केवलम् । शैलदुमगृहोत्थोऽपि पृथिवीसंभवोऽपि वा ॥ ७४ ॥
 यदा पुंसः पृथग्भावः प्राकृतैः कारणैर्नृप । सोढव्यस्तु तदाऽऽयासः कथं वा नृपते मया ॥ ७५ ॥
 यद्द्रव्या शिविका चेयं तद्द्रव्यो भूतसंग्रहः । भवतो मेऽखिलस्यास्य ममत्वेनोपबृंहितः ॥ ७६ ॥

श्रीपराशरः—

एवमुक्त्वाऽभवन्मौनी स वहञ्जिविकां द्विज । सोऽपि राजाऽवतीर्योर्व्यां तत्पादौ जगृहे त्वरन् ॥ ७७ ॥

यद्यहं त्वया नोद्ये, केन तर्हि? तत आह—अहं त्वं चेति ॥ भूतैः—देहत्वेन परिणतैः । भूतसंघा-
 तस्य च गमनादिव्यापारमेदो गुणकृत इत्याह—गुणप्रवाहेति ॥ गुणपरिणामरूपतीव्रलोतोवेगपरतंत्रो याति, तृणमिव
 नायूदकादिभिः । दुर्बलमिव दुष्टाश्वाः, अन्तःकरणपर्यन्तं संघातं तस्या गुणा गमनासनेच्छाद्वेषादिरूपेण बहुधा
 प्रवर्तयन्ति । अत्र * प्रकृतेः क्रियमाणानि गुणैः कर्माणि, इत्याद्यनुसंधेयम् ॥ ६९ ॥

गुणाश्च प्राचीनकर्मायत्तप्रवृत्तय इत्याह—कर्मवश्या इति । कर्म चाविद्यामूलमित्याह—अविद्येति । अनात्मसु
 देवादिदेहेष्वात्मबुद्धिरविद्या । तच्चाविद्यामूलं कर्म ब्रह्मादिसर्वजन्तुसाधारणमित्याह—तच्चाशेषेषु जन्तुष्विति ॥ ७० ॥

एवमात्मनो दृश्यत्वं बाहकत्वं च नास्तीत्युक्तम् । अथ पीवत्वादिविशेषणं नास्तीत्याह—आत्मेति ॥
 शुद्धः—कर्मरहितः पूयशोणिताद्यसंस्पृष्टश्च, अक्षरः—अविनाशी, शान्तः—अशनायाद्यभिषट्करहितः, निर्गुणः—सत्त्वादि-
 गुणरहितः । अत्र हेतुः—प्रकृतेः पर इति । अतः प्रवृद्धयपचयौ नास्य । हेत्वन्तरमाह—एकत्वेति । एकस्य—
 असङ्घातरूपस्य । सङ्घातरूपस्य हि देहादेर्वृद्धिहासौ, नासंघातरूपस्य गगनपरमाण्वादेः । * अहं त्वं च तथान्ये
 चेतिवद्यथा मयि तथा सर्वेष्व्वात्मसु साधारणमेतद्रूपमित्याह—अखिलजन्तुष्विति । उक्तमखिलजन्तुषु द्रष्टव्यमिति ।
 यद्वा—अखिलजन्तुष्वेकस्येति संबन्धः । जन्तुशब्दो देहविशिष्टात्मवाची । जन्तुष्वात्मांश एक एवेत्यर्थः । देहानां
 संघातत्वात्प्रत्येकमनेकत्वम् ॥ ७१, ७२ ॥

मत्तोऽन्यस्मिन्स्कन्धे स्थितः शिविकाभारो मम चेत्स्यात् तवापि स्यात्, सर्वजीवानामपि स्यात्, सर्वे
 भाराः सर्वेषां स्युरिति बाह्यादिप्रसङ्गं बाहकादिप्रसङ्गं चाह—भूपादेत्यादिद्वयेन ॥ ७३, ७४ ॥

अतो मम भारोद्बहनाभावात्तत्कृता श्रान्तिश्च नेत्याह—यदेति ॥ कारणैः—करणेभ्यः ॥ ७५ ॥

किं च पार्थिवत्वाविशेषात्तज्जातीयकाश्रादाविव देहे ममकारोऽपि न युक्तः, किमुताहकार इत्याह—
 यद्द्रव्येति ॥ भूतसंग्रहः—देहः । ममत्वेनोपबृंहित इति वचनादेहे ममत्वमप्युपबृंहितम्—आरोपितं, न स्वतःसदिति
 दर्शयति ॥ ७६, ७७ ॥

शैजा—

भोभो विसृज्य शिविकां प्रसादं कुरु मे द्विज । कथ्यतां को भवानत्र जाल्मरूपधरः स्थितः ॥ ७८ ॥
यो भवान्यन्निमित्तं वा यदागमनकारणम् । तत्सर्वं कथ्यतां ब्रह्मन्मह्यं शुश्रूषवे त्वया ॥ ७९ ॥

ब्राह्मणः—

श्रूयतां सोऽहमित्येतद्वक्तुं भूष न शक्यते । उपभोगनिमित्तं च सर्वत्रागमनक्रिया ॥ ८० ॥
सुखदुःखोपभोगौ यौ तौ देहाद्युपपादकौ । धर्माधर्मोद्भवौ भोक्तुं जन्तुर्देहादिमृच्छति ॥ ८१ ॥
सर्वस्यैव हि भूपाल जन्तोः सर्वत्र कारणम् । धर्माधर्मौ यतः कस्मात्कारणं पृच्छयते त्वया ॥ ८२ ॥
राजा—धर्माधर्मौ न संदेहस्सर्वकार्येषु कारणम् । उपभोगनिमित्तं च देहादेहान्तरागमः ॥ ८३ ॥
यत्त्वेतद्भवता प्रोक्तं सोऽहमित्येतादात्मनः । वक्तुं न शक्यते श्रोतुं तन्ममेच्छा प्रवर्तते ॥ ८४ ॥
योऽस्ति सोऽहमिति ब्रह्मन्कथं वक्तुं न शक्यते । आत्मन्येष न दोषाय शब्दोऽहमिति यो द्विज ॥ ८५ ॥

ब्राह्मणः—

शब्दोऽहमिति दोषाय नात्मन्येष तथैव तत् । अनात्मन्यात्मविज्ञानं शब्दो वा भ्रान्तिलक्षणः ॥ ८६ ॥

भोभे इति ॥ जाल्मो-जडः ॥ ७८ ॥

को भवानित्येतद्विवृणोति—यो भवानिति ॥ य इति जातिकुलप्रश्नः । निमित्त-प्रयोजनम्, आगतेः
कारणम्-उत्पादकम् ॥ ७९ ॥

को भवानित्यस्य प्रश्नस्य एषोऽहमित्युत्तरे वक्तव्ये जाल्यादेरनात्मधर्मत्वमभिप्रेत्य यस्त्वमिति प्रष्टुमहमेष
इति प्रतिवक्तुं च न शक्यमित्याह—श्रूयतामिति ॥ निमित्तप्रश्नोत्तरमुपभोगेति । पुंसः सर्वदेशेष्वगातिः सुखादि-
भोगाय ॥ ८० ॥

एतद्विवृणोति—सुखेति ॥ तौ धर्माद्युद्भवौ सुखादिभोगौ यस्मात्प्रतिनियतदेशदेहकालभोग्यौ तस्मात्तौ
भोक्तुं जीवो देहदेशान्तराणि याति ॥ ८१ ॥ कारणप्रश्नोत्तरं सर्वस्येति ॥ सर्वत्र—जन्मादावपि ॥ ८२, ८३ ॥

सोऽहमिति वक्तुं न शक्यत इत्युत्तरस्याभिप्रायमजानानश्चोदयति—यस्त्वेतदिति सार्द्धेन । यस्त्वेतदिति ॥
एतत्, स्वरूपमिति शेषः ॥ ८४ ॥

य इति ॥ य आत्मा कर्तृभोक्तृरूपेण स्फुरन्सदाऽस्ति, सोऽहमितिशब्देन कथं वक्तुं न शक्यते !
न हि निरर्थकोऽहंशब्दः ; न च निर्विशेषणोऽहमर्थः, * आत्मा शुद्ध इत्यादिविशेषणोक्तेः । तस्मात्सोऽहमित्युक्तौ
नानुपपत्तिः, यो भवानिति प्रष्टुं च नानुपपत्तिरिति भावः । अनात्मनि खल्वहमिति शब्दो न प्रयुज्यते । आत्मनि
तु तस्य प्रयोगे को दोष इत्यभिप्रायेणाह—आत्मनीति ॥ ८५ ॥

उत्तरमाह—शब्दोऽहमिति ॥ अयमभिप्रायः—(प्रतिवक्तुः) एषोऽहंशब्दो नात्मनि दोषायेति यदुक्तं तत्सत्यम् ।
अहंता हि प्रत्यक्कृम् । तेन प्रत्यक्त्वेनावभासमान एवात्मा, न देहादिः । अतोऽयमहमिति वक्तुं शक्योऽपि,
सोऽहमिति वक्तुं यो भवानिति प्रष्टुं च न शक्यते, तस्य शुद्ध्यादिविशेषणान्तरसद्भावेऽपि जाल्यादिधर्मासद्भावादिति ।
आत्मविज्ञानम्—अहंबुद्धिः, शब्दः—अहमिति शब्दः ॥ ८६ ॥

जिह्वा ब्रवीत्यहमिति दन्तोष्ठौ तालुके नृप । एते नाहं यतस्सर्वे वाङ्निष्पादनहेतवः ॥ ८७ ॥
किं हेतुभिर्वदत्येषा वागेवाहमिति स्वयम् । अतः पीवानसीत्येतद्वक्तुमित्थं न युज्यते ॥ ८८ ॥
पिण्डः पृथग्यतः पुंसः शिरःपाण्यादिलक्षणः । ततोऽहमिति कुत्रैतां संज्ञां राजन्करोम्यहम् ॥ ८९ ॥
यद्यन्योऽस्ति परः कोऽपि मत्तः पार्थिवसत्तम । तदैवोऽहमयं चान्यो वक्तुमेवमपीष्यते ॥ ९० ॥
यदा समस्तदेहेषु पुमानेको व्यवस्थितः । तदा हि को भवान्सोऽहमित्येतद्विकलं वचः ॥ ९१ ॥

एवं तावदेहादिविलक्षणात्मपक्षपरिग्रहेण योऽस्ति सोऽहमिति प्रश्नप्रतिवचनोपपत्तिं वदन्नृपः प्रत्युक्तः ॥
इदानीं देहाद्यात्मत्वपक्षे तस्य मते प्रधानं कुर्वन्निराकरोति जिह्वेति त्रिभिः ॥ जिह्वेति । हे नृप ! जिह्वादौ अहमिति
ब्रवीतीति किं मन्यसे ? तन्न । एते नाहम्—वद्वत्वाच्चाहमर्थः, अहमर्थस्यैकत्वेन प्रतीतेः । किं च यतो जिह्वादीनि
शब्दनिष्पत्तिकारणानि, अतो न कर्तृभावमनुभवन्ति । कर्ता खल्वत्मा । अनेन न्यायेनाहं स्पृशामि स्मरामीत्यादिषु
बाह्यान्तरकरणानामात्मत्वनिरासः ॥ ८७ ॥

शकान्तरमाह—किं हेतुभिरिति ॥ अथ वागेवेन्द्रियरूपा जिह्वाद्यैः करणैः स्वातंत्र्येणाहमिति ब्रवीति, तेन
सैवात्मेति मतम् ; तच्च न ; तस्या अपि करणत्वेन स्वातंत्र्याभावात्, आत्मत्वे च वाचः स्यौल्याभावात्पीवानसीत्यात्म-
धर्मत्वेन पीवत्वोक्तिव्याहते; मम वागिति भेदव्यवहारानुपपत्तेश्च । केचिच्छब्द एवार्थ इति वैयाकरणपक्षपरिग्रहेण
जिह्वादिकरणैर्वाणी स्वात्मानमहमिति वदतीति ; यथा घटशब्द एव घट इत्युच्यत इति वर्णयन्ति । तत्राप्युक्त
एव दोषः । अनेन न्यायेन स्पर्शरूपादीनां बुद्धिसुखेच्छादीनां च कर्तृत्वनिषेधः ॥ ८८ ॥

पिण्ड इति ॥ एवं जिह्वाद्याधारशिरःपायुपाण्यादिसमुदायो देहोऽपि नात्मा, जागरे मम देह इति
पृथग्भावात् । स्वप्नसुषुप्त्योरात्मनि भासमानेऽपि देहस्यान्यथाभानादभानाच्च ; स्वर्गकामादिश्रुतिसिद्धशरीरविल-
क्षणात्मप्रसिद्धिविरोधाच्च । यद्वा पिण्डः पुंसः पृथक्—शिरःपाण्यादिरूपेणानेक इति यतः, अहमर्थश्चैक इति योज-
नान्तरम् । तस्मादेहेन्द्रियादीनामनात्मत्वात्तेषु कुत्राऽहंशब्दं करोमीत्याह—तत इति ॥ ८९ ॥

ननु देहादिव्यतिरिक्तस्याहंशब्दो वाचकोऽस्त्वित्याशंक्य तस्य सर्वभूतेष्ववस्थितस्य ज्ञानैकाकारतया
एकप्रकारत्वाच्छुद्धत्वादेश्च साधारण्यात्, व्यावर्तकजात्यादिधर्माभावाच्च को भवान् सोऽहमिति प्रश्नप्रतिवचने निरर्थके
इत्याह—यद्यन्योऽस्तीति द्वयेन । यद्यन्योऽस्तीति ॥ नात्रात्मनां व्यक्त्यैक्यं प्रतिपाद्यते । कुतः ? यद्यन्योऽस्ति परः
कोऽपि मत्त इति स्वस्माद्व्यतिरिक्तमात्मानमभ्युपगम्य तस्यान्यत्वनिषेधात् । एकस्मिन्नर्थे परशब्दान्यशब्दयोः प्रयो-
गायोगात् अन्यशब्दः परस्यापि ज्ञानैकाकारत्वादन्याकारत्वप्रतिषेधार्थः । एतदुक्तं भवति—यदि मद्द्व्यतिरिक्तः
कोऽप्यात्मा मदाकारभूतज्ञानाकारादन्याकारः स्यात्, तदा अहमेवमाकारः, अयं चान्यादृशाकार इति शक्येत
व्यपदेष्टुम् । न चैवमस्ति, सर्वेषां ज्ञानैकाकारतया समत्वात्, जातिकुलादेरनात्मधर्मत्वाच्च । प्रकरैक्ये च एक-
त्वव्यवहारो मुख्य एव, समानधर्मासमानधर्मैक्यस्मिन्नर्थे समानधर्मानेकधर्मेति प्रयोगदर्शनात्, * एको ब्रूहिः
सुनिष्पन्नः सुपुष्टः कुरुते प्रजाः, इति च दर्शनात् । अतो नायमौपचारिकः प्रयोगः, प्रकरैकत्वस्य निमित्तस्य विष-
मानत्वात् । अत्र पूर्वश्लोकेनात्मभेदनिर्देशमुखेन तेषामनेकाकारत्वं निषिद्धम् । उत्तरश्लोकेनैकाकारता विधीयते ।
आत्मैकत्वपक्षे — * नित्यो नित्यानां चेतनश्चेतनानाम् * अहं त्वं च तथान्ये च * इत्यादिना विरोधः । समाना-
कारत्वं च * निर्दोषं हि समं ब्रह्मेत्यादिषूक्तम् । तस्मादात्मनां वैषम्याभावात्प्रश्नप्रतिवचने युक्ते इत्यर्थः ॥ ९०, ९१ ॥

त्वं राजा शिविका चेयमिमे वाहाः पुरस्तराः । अयं च भवतो लोको न सदेतन्नुपोच्यते ॥ ९२ ॥
 वृक्षो दारु ततश्चेयं शिविका त्वदधिष्ठिता । किं वृक्षसंज्ञा वास्यास्स्याद्दारुसंज्ञाऽथ वा नृप ॥ ९३ ॥
 वृक्षारूढो महाराजो नायं वदति ते जनः । न च दारुणि सर्वस्त्वां ब्रवीति शिविकागतम् ॥ ९४ ॥
 शिविकादारुसंघातो रचनास्थितिसंस्थितः । अन्विष्यतां नृपश्रेष्ठ तद्भेदे शिविका त्वया ॥ ९५ ॥
 एवं छत्रशलाकानां पृथग्भावे विमृश्यताम् । क्व यातं छत्रमित्येष न्यायस्त्वयि तथा मयि ॥ ९६ ॥
 पुमांस्त्री गौरजो बाजी कुञ्जरो विहगस्तरुः । देहेषु लोकसंज्ञेयं विज्ञेया कर्महेतुषु ॥ ९७ ॥
 पुमान् देवो न नरो न पशुर्न च पादपः । शरीराकृतिभेदास्तु भूपैते कर्मयोनयः ॥ ९८ ॥
 वस्तु राजेति यल्लोके यच्च राजभटात्मकम् । तथाऽन्यच्च नृपेत्थं तन्न सत्संकल्पनामयम् ॥ ९९ ॥
 यत्तु कालान्तरेणापि नान्यसंज्ञामुपैति वै । परिणामादिसंभूतां तद्वस्तु नृप तच्च किम् ॥ १०० ॥

एवं तावदेहादीनां पृथगुपलब्धिकारणत्वानेकत्वादिभिरनात्मत्वमुक्तम् । इदानीमनित्यत्वेनानात्मत्वमाह—
 त्वं राजेत्यादिना अध्यायशेषेण ॥ त्वं राजेति ॥ अत्र शिविकाग्रहणं यद्द्रव्या शिविकेतिवदनित्यत्वेऽनात्मत्वे च
 दृष्टान्तार्थम् । एतत्—राजशिविकादिकं सर्वं, न सत्—अनित्यम् । अतो नात्मेत्यभिप्रायः ॥ ९२ ॥

दृष्टान्तं निरूपयति वृक्ष इति ॥ इयं शिविका जीवइशायां वृक्षः, भिन्नो दारु, पश्चात्संयोजिता
 शिविका । तत्र शिविकावस्यायां वृक्षदारुसंज्ञे क्व गते ? वृक्षत्वावस्थानाशानष्टे इत्यर्थः ॥ ९३ ॥

एतदुपपादयति वृक्षारूढ इति ॥ त्वां जनो वृक्षारूढ इति न वदति, दारुण्यारूढ इति च ; किं तु
 शिविकागतं ब्रवीति ॥ ९४ ॥

शिविका चास्थिरेत्याह—शिविकेति ॥ रचनास्थितिसंस्थितो दारुसंघातः शिविका ; सा तद्भेदेऽन्विष्य-
 ताम्—नष्टेत्यर्थः ॥ ९५ ॥

एवमिति ॥ एवं शलाकापृथग्भावे छत्रं विमृश्यताम् । त्वमहमर्थतया लोकामिमतेष्वनित्येषु शरीरेष्व-
 ऽप्येष न्यायः ॥ ९६ ॥

पुमांस्त्रीति ॥ आत्मतयाऽमिमतेषु देहेषु लोकसंज्ञा, न तु शास्त्रन्यायदृष्टात्मसंज्ञा ॥ ९७ ॥

पुमानिति ॥ पुमान्—आत्मा, न देवादिरूपः । एते—देवत्वादयः ॥ ९८ ॥

वस्त्विति ॥ इत्थं सप्रतियोगिकं पितृपुत्रत्वादिकं यत्तत्संकल्पनामयं—संकल्पना उत्पत्तिः तन्मयं—तत्प्रचुरम् ।
 अतो न सत् ॥ ९९ ॥

अत्राचिद्वस्तुन्यवस्त्वसच्छब्दौ न तुच्छत्वमिध्यात्वपरौ ; अपि तु विनाशित्वपरावित्याह—यस्त्विति ॥ यत्तु
 कालभेदेन परिणामोपाध्यादिभिः कृतामन्यसंज्ञां न याति तद्वस्तु तत्किम् ? दृश्येषु न किञ्चिदित्यर्थः । यन्नावस्तिव-
 ऽयुक्तं तन्न तुच्छं मिथ्या वा, कालान्तरेणेति वचनात् । विधिनिषेधयोर्देशकालैक्ये हि विरोधः । अत्र तु काल-
 भेदादविरोधः ॥ १०० ॥